

അനുബന്ധം I

വീട്ടുപടിക്കൽ അടിയന്തര മൃഗചികിത്സാ സേവനം പദ്ധതി നിലവിൽ നടപ്പിലാക്കുന്ന ബ്ലോക്കുകൾ

ജില്ല	ബ്ലോക്ക്	മൃഗാശുപത്രി
വയനാട്	കൽപ്പറ്റ	ജില്ലാ വെറ്ററിനറി കേന്ദ്രം, കൽപ്പറ്റ
	മാനന്തവാടി	വെറ്ററിനറി പോളിക്ലിനിക്,1 മാനന്തവാടി
	സുൽത്താൻ ബത്തേരി	വെറ്ററിനറി ഹോസ്പിറ്റൽ, മീനങ്ങാടി
	പനമരം	വെറ്ററിനറി ഹോസ്പിറ്റൽ, പുൽപ്പള്ളി
എറണാകുളം	അങ്കമാലി	കാലടി മൃഗാശുപത്രി
	കൂവപ്പടി	വളയൻചിറങ്ങര മൃഗാശുപത്രി
	മൂവാറ്റുപുഴ	വെറ്ററിനറി പോളിക്ലിനിക് മൂവാറ്റുപുഴ
	നോർത്ത് പറവൂർ	വെറ്ററിനറി പോളിക്ലിനിക്, നോർത്ത് പറവൂർ
	വാഴക്കുളം	കിഴക്കമ്പലം മൃഗാശുപത്രി
	കോതമംഗലം	ഊന്നുകൽ മൃഗാശുപത്രി
	മുളത്തുരുത്തി	വെറ്ററിനറി പോളിക്ലിനിക്, മുളത്തുരുത്തി
	കൊച്ചി നഗരസഭ	ജില്ലാ വെറ്ററിനറി കേന്ദ്രം, എറണാകുളം
	മലപ്പുറം	ജില്ലാ വെറ്ററിനറി കേന്ദ്രം, മലപ്പുറം
	കൊണ്ടോട്ടി	വെറ്ററിനറി ഹോസ്പിറ്റൽ, കൊണ്ടോട്ടി
	വണ്ടൂർ	വെറ്ററിനറി ഹോസ്പിറ്റൽ, വണ്ടൂർ

മലപ്പുറം	നിലമ്പൂർ	വെറ്ററിനറി ഹോസ്പിറ്റൽ, നിലമ്പൂർ
	പെരിന്തൽമണ്ണ	വെറ്ററിനറി പോളിക്ലിനിക്, പെരിന്തൽമണ്ണ
	തിരൂർ	വെറ്ററിനറി പോളിക്ലിനിക്, തിരൂർ
	പൊന്നാനി	വെറ്ററിനറി പോളിക്ലിനിക്, ഇന്ദ്രശ്ചന്ദ്രമംഗലം
തൃശ്ശൂർ	അന്തിക്കാട്	വെറ്ററിനറി പോളിക്ലിനിക്, അന്തിക്കാട്
	ചാലക്കുടി	വെറ്ററിനറി ഹോസ്പിറ്റൽ, ചാലക്കുടി
	ചൊവ്വന്നൂർ	വെറ്ററിനറി പോളിക്ലിനിക്, കുന്നംകുളം
	കൊടകര	വെറ്ററിനറി ഹോസ്പിറ്റൽ, ആമ്പല്ലൂർ
	മതിലകം	വെറ്ററിനറി ഹോസ്പിറ്റൽ, മതിലകം
	മാള	വെറ്ററിനറി പോളിക്ലിനിക്, കൊടുങ്ങല്ലൂർ
	പഴയന്നൂർ	വെറ്ററിനറി ഹോസ്പിറ്റൽ, പഴയന്നൂർ
	തളിപ്പള്ളം	വെറ്ററിനറി ഹോസ്പിറ്റൽ, വലപ്പാട്
	അടിമാലി	വെറ്ററിനറി ഹോസ്പിറ്റൽ, അടിമാലി
ഇടുക്കി	ദേവികുളം	വെറ്ററിനറി പോളിക്ലിനിക്, മൂന്നാർ
	നെടുങ്കണ്ടം	വെറ്ററിനറി ഹോസ്പിറ്റൽ, നെടുങ്കണ്ടം
	ഇടുക്കി	വെറ്ററിനറി ഡിസ്പെൻസറി, വാത്തിക്കുടി
	കട്ടപ്പന	വെറ്ററിനറി പോളിക്ലിനിക്, കട്ടപ്പന
	തൊടുപുഴ	ജില്ലാ വെറ്ററിനറി കേന്ദ്രം, തൊടുപുഴ
	അഴുത	വെറ്ററിനറി ഡിസ്പെൻസറി, കുമിളി

തിരുവനന്തപുരം	അതിയന്തൂർ	വെറ്ററിനറി ഡിസ്പെൻസറി, വെണ്ണിയൂർ
	വെള്ളനാട്	വെറ്ററിനറി ഡിസ്പെൻസറി, വെള്ളനാട്
	നെടുമങ്ങാട്	വെറ്ററിനറി ഡിസ്പെൻസറി, ആനാട്
	പോത്തൻകോട്	വെറ്ററിനറി ഹോസ്പിറ്റൽ, കൊയ്തൂർക്കോണം
	നേമം	വെറ്ററിനറി ഡിസ്പെൻസറി, വിളപ്പിൽ
	തിരുവനന്തപുരം കോർപ്പറേഷൻ	ജില്ലാ വെറ്ററിനറി കേന്ദ്രം, തിരുവനന്തപുരം
	നെയ്യാറ്റിൻകര മുനിസിപ്പാലിറ്റി	വെറ്ററിനറി ഹോസ്പിറ്റൽ, നെയ്യാറ്റിൻകര
	വാമനപുരം	വെറ്ററിനറി ഡിസ്പെൻസറി, പാലോട്
	ചിറയിൻകീഴ്	വെറ്ററിനറി ഹോസ്പിറ്റൽ, ചിറയിൻകീഴ്
	പെരുങ്കടവിള	വെറ്ററിനറി ഡിസ്പെൻസറി, പെരുങ്കടവിള
പത്തനംതിട്ട	കോന്നി	വെറ്ററിനറി ഹോസ്പിറ്റൽ, കോന്നി
	റാന്നി	വെറ്ററിനറി ഹോസ്പിറ്റൽ, വടശ്ശേരിക്കര
	പന്തളം	വെറ്ററിനറി ഡിസ്പെൻസറി, തട്ടയിൽ
	കോയിപ്പുറം	വെറ്ററിനറി ഹോസ്പിറ്റൽ, പുല്ലാട്
	പറക്കോട്	വെറ്ററിനറി ഹോസ്പിറ്റൽ, കൊടുമൺ
	മല്ലപ്പള്ളി	വെറ്ററിനറി ഹോസ്പിറ്റൽ, മല്ലപ്പള്ളി
	ഇലന്തൂർ	വെറ്ററിനറി ഡിസ്പെൻസറി, ഇലന്തൂർ

കൊല്ലം	കൊല്ലം കോർപ്പറേഷൻ	ജില്ലാ വെറ്ററിനറി കേന്ദ്രം, കൊല്ലം
	കുന്നത്തൂർ	വെറ്ററിനറി ഹോസ്പിറ്റൽ, കുന്നത്തൂർ
	കൊട്ടാരക്കര	വെറ്ററിനറി ഹോസ്പിറ്റൽ, കൊട്ടാരക്കര
	പത്തനാപുരം	വെറ്ററിനറി പോളിക്ലിനിക്, പുനലൂർ
	അഞ്ചൽ	വെറ്ററിനറി ഹോസ്പിറ്റൽ, അഞ്ചൽ
	ഇത്തിക്കര	വെറ്ററിനറി ഹോസ്പിറ്റൽ, ചാത്തന്നൂർ
	ചടയമംഗലം	വെറ്ററിനറി ഹോസ്പിറ്റൽ, കടയ്ക്കൽ
	ഓച്ചിറ	വെറ്ററിനറി പോളിക്ലിനിക്, കരുനാഗപ്പള്ളി
	വെട്ടിക്കവല	വെറ്ററിനറി ഡിസ്പെൻസറി, വയയ്ക്കൽ
കോട്ടയം	ഏറ്റുമാനൂർ	വെറ്ററിനറി ഹോസ്പിറ്റൽ, ഏറ്റുമാനൂർ
	ളാലം	വെറ്ററിനറി പോളിക്ലിനിക്, പാല
	വാഴൂർ	വെറ്ററിനറി ഹോസ്പിറ്റൽ, വാഴൂർ
	മാടപ്പള്ളി	വെറ്ററിനറി പോളിക്ലിനിക്, ചങ്ങനാശ്ശേരി
	കാഞ്ഞിരപ്പള്ളി	വെറ്ററിനറി പോളിക്ലിനിക്, കാഞ്ഞിരപ്പള്ളി
	കടുത്തുരുത്തി	വെറ്ററിനറി ഹോസ്പിറ്റൽ, തലയോലപ്പറമ്പ്
	പള്ളം	ജില്ലാ വെറ്ററിനറി കേന്ദ്രം, കോട്ടയം
	വൈക്കം	വെറ്ററിനറി ഹോസ്പിറ്റൽ, വൈക്കം
	അമ്പലപ്പുഴ	ജില്ലാ വെറ്ററിനറി കേന്ദ്രം, അമ്പലപ്പുഴ
	ചെങ്ങന്നൂർ	വെറ്ററിനറി പോളിക്ലിനിക്,

ആലപ്പുഴ		ചെങ്ങന്നൂർ
	തൈക്കാട്ട്ശ്ശേരി	വെറ്ററിനറി ഹോസ്പിറ്റൽ, തൈക്കാട്ട്ശ്ശേരി
	ആര്യട്	വെറ്ററിനറി ഹോസ്പിറ്റൽ, കലവൂർ
	ഭരണിക്കാവ്	വെറ്ററിനറി ഹോസ്പിറ്റൽ, കുറ്റാനം
കോഴിക്കോട്	തോടന്നൂർ	വെറ്ററിനറി ഡിസ്പെൻസറി, തോടന്നൂർ
	തൃണേരി	വെറ്ററിനറി ഹോസ്പിറ്റൽ, തൃണേരി
	കുന്നമ്മൽ	വെറ്ററിനറി ഹോസ്പിറ്റൽ, കുന്നമ്മൽ
	പേരാമ്പ്ര	വെറ്ററിനറി പോളിക്ലിനിക്, പേരാമ്പ്ര
	പന്തലായിനി	വെറ്ററിനറി ഹോസ്പിറ്റൽ, കൊയിലാണ്ടി
	ബാലുശ്ശേരി	വെറ്ററിനറി ഹോസ്പിറ്റൽ, ബാലുശ്ശേരി
	കുന്ദമംഗലം	വെറ്ററിനറി ഹോസ്പിറ്റൽ, കുന്ദമംഗലം
	ചേളന്നൂർ	വെറ്ററിനറി ഡിസ്പെൻസറി, ചേളന്നൂർ
പാലക്കാട്	പാലക്കാട്	ജില്ലാ വെറ്ററിനറി കേന്ദ്രം, പാലക്കാട്
	മലമ്പുഴ	വെറ്ററിനറി ഡിസ്പെൻസറി, മലമ്പുഴ
	പട്ടാമ്പി	വെറ്ററിനറി ഹോസ്പിറ്റൽ, പട്ടാമ്പി
	ശ്രീകൃഷ്ണപുരം	വെറ്ററിനറി ഹോസ്പിറ്റൽ, ശ്രീകൃഷ്ണപുരം
	ആലത്തൂർ	വെറ്ററിനറി ഹോസ്പിറ്റൽ, വടക്കഞ്ചേരി

	ഒറ്റപ്പാലം	വെറ്ററിനറി പോളിക്ലിനിക്, ഒറ്റപ്പാലം
	അട്ടപ്പാടി	വെറ്ററിനറി ഹോസ്പിറ്റൽ, അഗളി
	മണ്ണാർക്കാട്	വെറ്ററിനറി പോളിക്ലിനിക്, മണ്ണാർക്കാട്
	നെന്മാറ	വെറ്ററിനറി ഹോസ്പിറ്റൽ, നെന്മാറ
	കൊഴിഞ്ഞാമ്പാറ	വെറ്ററിനറി ഹോസ്പിറ്റൽ, കൊഴിഞ്ഞാമ്പാറ
കാസർഗോഡ്	മഞ്ചേശ്വരം	വെറ്ററിനറി ഹോസ്പിറ്റൽ, മഞ്ചേശ്വരം
	കാസർഗോഡ്	ജില്ലാ വെറ്ററിനറി കേന്ദ്രം, കാസർഗോഡ്
	കാഞ്ഞങ്ങാട്	വെറ്ററിനറി ഹോസ്പിറ്റൽ, കാഞ്ഞങ്ങാട്
	നീലേശ്വരം	വെറ്ററിനറി ഹോസ്പിറ്റൽ, നീലേശ്വരം
	പരപ്പ	വെറ്ററിനറി ഹോസ്പിറ്റൽ, കൊന്നക്കാട്
കണ്ണൂർ	കൂത്തുപറമ്പ്	വെറ്ററിനറി ഹോസ്പിറ്റൽ, കൂത്തുപറമ്പ്
	പയ്യന്നൂർ	വെറ്ററിനറി പോളിക്ലിനിക്, പയ്യന്നൂർ
	ഇരിട്ടി	വെറ്ററിനറി പോളിക്ലിനിക്, ഇരിട്ടി
	കണ്ണൂർ	ജില്ലാ വെറ്ററിനറി കേന്ദ്രം, കണ്ണൂർ
	തലശ്ശേരി	വെറ്ററിനറി പോളിക്ലിനിക്, തലശ്ശേരി
	പേരാവൂർ	വെറ്ററിനറി ഹോസ്പിറ്റൽ, പേരാവൂർ

	തളിപ്പറമ്പ്	വെറ്ററിനറി പോളിക്ലിനിക്, തളിപ്പറമ്പ്
	ഇരിക്കൂർ	വെറ്ററിനറി പോളിക്ലിനിക്, ചെമ്പൻതൊട്ടി
	പാമ്പൂർ	വെറ്ററിനറി ഡിസ്പെൻസറി, കുറ്റിയിൽ പീഡിയ

അനുബന്ധം II

സബ്മിഷൻ

ശ്രീ. എ. എൻ. ഷംസീർ, എം.എൽ.എ.-യുടെ സബ്മിഷൻ ബഹുമാനപ്പെട്ട
 റവന്യൂവും ഭവനനിർമ്മാണവും വകുപ്പുമന്ത്രി നൽകിയ മറുപടി

തലശ്ശേരി താലൂക്ക്, തലശ്ശേരി അംശം ദേശം വാർഡ് 5, ബ്ലോക്ക് 10, റ്റി.എസ്. 166/1-ൽ ഉൾപ്പെട്ട സ്റ്റേഡിയം നിലനിൽക്കുന്ന ഭൂമി ഉദ്ദേശം 2.2267 ഹെക്ടർ ഭൂമിയാണ്. ടി ഭൂമി തലശ്ശേരി, കണ്ണൂർ ദേശീയ പാതയോട് ചേർന്ന് നിൽക്കുന്നതും സബ് കളക്ടറുടെ ഓഫീസ്, സായികേന്ദ്രം, ഓവർബറീസ് ഹോളി, തലശ്ശേരി മിനി സിവിൽ സ്റ്റേഷൻ എന്നിവയുടെ അരികിലായാണ് സ്ഥിതിചെയ്യുന്നത്. തലശ്ശേരി സ്റ്റേഡിയം സ്ഥിതി ചെയ്യുന്ന ഭൂമി വില്ലേജ് റെക്കോർഡുകൾ പ്രകാരം റവന്യൂ പുറമ്പോക്ക് ഭൂമിയാണ്. ടി സ്റ്റേഡിയത്തിൽ നവീകരണ പ്രവൃത്തികളായ പവലിയൻ നിർമ്മാണവും ടാക്ക് നിർമ്മാണവും

കിഫ്ബിയിൽ ഉൾപ്പെടുത്തിയാണ് നടത്തുന്നത്. കേരള സർക്കാരിന്റെ ജി.ഒ.
(ആർ.റ്റി)95/17/എസ്.വൈ.എ. 15-05-2017 ഉത്തരവുപ്രകാരം മേൽ
പറഞ്ഞിരിക്കുന്ന പ്രകാരമുള്ള സ്റ്റേഡിയം നവീകരണ പ്രവൃത്തി കിറ്റ്കോ
ലിമിറ്റഡ് എന്ന സ്ഥാപനത്തിന് നൽകിയിട്ടുള്ളതാണെന്നും കിറ്റ്കോ ലിമിറ്റഡ്
പ്രസ്തുത പ്രവൃത്തി നടത്തുന്നതിന് എം.സി. ലക്ഷ്മണന് സബ് കോൺട്രാക്ട്
നൽകിയിട്ടുള്ളതാണെന്നും നഗരസഭ അറിയിച്ചിട്ടുണ്ട്. സർക്കാർ
പുറമ്പോക്കുകളായ പൊതുസ്ഥലങ്ങൾ/മൈതാനങ്ങൾ/കോട്ടകൾ/ സ്റ്റേഡിയം
തുടങ്ങിയവയുടെ ഉടമസ്ഥാവകാശം തദ്ദേശസ്ഥാപനങ്ങൾക്ക് കൈമാറാനുള്ള
നിർദ്ദേശങ്ങൾ ഒഴിവാക്കേണ്ടതും അനിവാര്യതയുടെ അടിസ്ഥാനത്തിൽ
അത്തരം ഭൂമിയുടെ സംരക്ഷണവും പരിപാലനവും മാത്രം തദ്ദേശ
സ്ഥാപനങ്ങൾക്ക് നൽകുന്ന കാര്യം പരിഗണിക്കാവുന്നതാണെന്നും
16579/പി3/2001/റവന്യൂ തീയതി 03-07-2001-ലെ സർക്കുലറിൽ
നിർദ്ദേശിച്ചിട്ടുള്ളതാണ്. മേൽ സാഹചര്യത്തിൽ ടി സ്ഥലം റവന്യൂ വകുപ്പിൽ
തന്നെ നിലനിർത്തുവാനേ നിർവ്വാഹമുള്ളൂ.

ശ്രീ. ടി. ജെ. വിനോദ്, എം.എൽ.എ.-യുടെ സബ്മിഷൻ ബഹുമാനപ്പെട്ട
റവന്യൂവും ഭവനനിർമ്മാണവും വകുപ്പുമന്ത്രി നൽകിയ മറുപടി

കോതുരുത്തി പുഴയുടെ പലഭാഗങ്ങളും വ്യാപകമായി കയ്യേറ്റം നടത്തുകയും പുഴ നികത്തി നിരവധി കുടുംബങ്ങൾ താമസിച്ചുവരുന്നതായും 50 മീറ്ററോളം ഉണ്ടായിരുന്ന പുഴ ഇപ്പോൾ 2-3 മീറ്ററായി ചുരുങ്ങി എന്നും പുഴയുടെ നടുക്ക് ബണ്ട് കെട്ടി നീരൊഴുക്ക് തടസ്സപ്പെടു എന്നുമുള്ള പരാതി ഉണ്ടായിട്ടുള്ളതാണ്. ഇതുമായി ബന്ധപ്പെട്ട് ബഹുമാനപ്പെട്ട ഹൈക്കോടതിയുടെ 15-06-2012-ലെ ഇടക്കാല ഉത്തരവുപ്രകാരം കയ്യേറ്റം നടത്തുന്നതിനും നീരൊഴുക്ക് തടസ്സപ്പെടുത്തുന്നതിനുമുണ്ടായ കാരണങ്ങളും പുഴയുടെ വലിപ്പം പുനഃസ്ഥാപിക്കുന്നതിന് ആവശ്യമായ സമയവും സഹിതം റിപ്പോർട്ട് സമർപ്പിക്കുന്നതിന് ജില്ലാ കളക്ടർക്ക് നിർദ്ദേശം നൽകിയിട്ടുള്ളതാണ്. പുഴ, തോട്, കയ്യേറ്റങ്ങൾ തദ്ദേശസ്വയംഭരണ സ്ഥാപനങ്ങളിൽ നിക്ഷിപ്തമായതിനാൽ കയ്യേറ്റം ഒഴിപ്പിക്കുന്നതിനായി കൊച്ചിൻ കോർപ്പറേഷൻ സെക്രട്ടറിക്ക് നിർദ്ദേശം നൽകിയിട്ടുണ്ട്.

മേൽപ്പറഞ്ഞ കോടതി ഉത്തരവ് നടപ്പിലാക്കുന്നതിനായി 07-08-2012-ൽ കൊച്ചി കോർപ്പറേഷൻ, ഇറിഗേഷൻ, വാട്ടർ അതോറിറ്റി,

റവന്യൂ എന്നീ ഡിപ്പാർട്ടുമെന്റുകളിലെ ഉദ്യോഗസ്ഥന്മാരുടെ സംയുക്ത യോഗം നടത്തുകയുണ്ടായി. കയ്യേറ്റക്കാരെ പുനരധിവാസിപ്പിക്കുന്നതിനുള്ള നടപടികളെടുത്തശേഷം മാത്രമേ കയ്യേറ്റം ഒഴിപ്പിക്കാൻ സാധിക്കൂ എന്നാണ് യോഗം നിരീക്ഷിച്ചത്. ജണ്ട സ്ഥാപിക്കുന്നതിലേയ്ക്കായി 4 ലക്ഷം രൂപ ജില്ലാ കളക്ടർ ഇറിഗേഷൻ വകുപ്പിന് അനുവദിച്ചിട്ടുള്ളതാണ്. കൊച്ചി കോർപ്പറേഷൻ ടൗൺ പ്ലാനിംഗ് വിഭാഗം 16-10-2018-ൽ നടത്തിയ മീറ്റിംഗിലും പുഴയുടെ പുറമ്പോക്കിൽ താമസിക്കുന്ന ആളുകളുടെ പുനരധിവാസത്തിനുള്ള പദ്ധതി തയ്യാറാക്കാതെ ഒഴിപ്പിക്കൽ ബുദ്ധിമുട്ടാണെന്നും പുനരധിവാസത്തിനുള്ള സ്ഥലം നഗരസഭയുടെ പക്കൽ ലഭ്യമല്ല എന്നും സ്ഥലം ജില്ലാ ഭരണകൂടം കണ്ടെത്തി ലഭ്യമാക്കുകയാണെങ്കിൽ നഗരസഭയിൽ നിലവിലുള്ള ദാരിദ്ര്യ നിർമ്മാർജ്ജന പദ്ധതിയുടെ ഭാഗമായി ഭവന നിർമ്മാണത്തിനുള്ള ധനസഹായം ലഭ്യമാക്കുന്നതാണെന്നും തീരുമാനിക്കുകയുണ്ടായി. പുനരധിവാസത്തിനുള്ള ഭൂമി നിലവിൽ ജില്ലാ ഭരണകൂടത്തിന്റെ പക്കൽ ഇല്ലാത്തതിനാൽ റവന്യൂവകുപ്പ് വഴി സ്ഥലം കണ്ടെത്തി നൽകണമെങ്കിൽ സർക്കാരുമായി ബന്ധപ്പെട്ട് ഉത്തരവ് ലഭ്യമാക്കുന്നതിന് നഗരസഭയ്ക്ക് നിർദ്ദേശം നൽകിയിട്ടുള്ളതാണ്.

18-12-2014-ൽ കൊച്ചി കോർപ്പറേഷൻ, പൊല്യൂഷൻ കൺട്രോൾ ബോർഡ്, ഇറിഗേഷൻ, സർവ്വേ, റവന്യൂ എന്നീ വകുപ്പുകളിലെ ഉദ്യോഗസ്ഥരുമായി നടത്തിയ മീറ്റിംഗിൽ സർക്കാരുമായി തീരുമാനിച്ച പുനരധിവാസ പ്രവർത്തനങ്ങൾ ത്വരിതഗതിയിലാക്കുന്നതിന് കോർപ്പറേഷന് നിർദ്ദേശം നൽകിയിരുന്നു.

താലൂക്ക് സർവ്വേയർ, ഇറിഗേഷൻ ഡിപ്പാർട്ടുമെന്റ്, നഗരസഭ ഉദ്യോഗസ്ഥർ എന്നിവർ സംയുക്തമായി സർവ്വേ ജോലികൾ 24-09-2012-ൽ ആരംഭിക്കുകയും സർവ്വേ കല്ലുകൾ സ്ഥാപിച്ചിട്ടുള്ളതുമാണ്. കൂടാതെ പുഴയുടെ കയ്യേറ്റം നടത്തിയിട്ടുള്ള ഭാഗത്തിന്റെ സ്കെച്ച്, കയ്യേറ്റക്കാരുടെ വിവരങ്ങളടങ്ങിയ ലിസ്റ്റ് എന്നിവ നൽകുന്നതിന് കണയന്നൂർ തഹസീൽദാർക്ക് നിർദ്ദേശം നൽകിയിട്ടുണ്ട്.

കണയന്നൂർ താലൂക്കിലെ കോത്തുരുത്തി പുഴയുടെ വീതി നിർണ്ണയിക്കുന്നതും ടി പുഴയുടെ വീതി കൂട്ടുമ്പോൾ കുടിയൊഴിപ്പിക്കപ്പെടുന്ന കുടുംബങ്ങളെ പുനരധിവാസിപ്പിക്കുന്നതും സംബന്ധിച്ച് ശ്രീ. കെ. ജെ. ടോമി ഫയൽ ചെയ്ത റിട്ട് പെറ്റീഷൻ (WP(C) No.1812/16) ഇപ്പോൾ ബഹുമാനപ്പെട്ട

കേരള ഹൈക്കോടതിയുടെ പരിഗണനയിലിരിക്കുന്നതും കളക്ടറേറ്റിലെ ബന്ധപ്പെട്ട ഫയൽ കേസിന്റെ ആവശ്യാർത്ഥം ഹൈക്കോടതിയിൽ വാങ്ങി സൂക്ഷിച്ചിട്ടുള്ളതുമാണ്. ആയതിനാൽ ബഹുമാനപ്പെട്ട കേരള ഹൈക്കോടതിയുടെ ഉത്തരവിൻ പ്രകാരം മാത്രമേ പുഴയുടെ വീതി നിർണ്ണയവും കയ്യേറ്റക്കാരുടെ പുനരധിവാസവും സംബന്ധിച്ച നടപടികൾ തുടരൂവാൻ സാധിക്കുകയുള്ളൂ.

ശ്രീ. കെ. യു. ജനീഷ് കുമാർ, എം.എൽ.എ.-യുടെ സബ്മിഷൻ ബഹുമാനപ്പെട്ട റവന്യൂവും ഭവനനിർമ്മാണവും വകുപ്പുമന്ത്രി നൽകിയ മറുപടി

വനഭൂമിയിൽ കൃഷിയിറക്കുന്നതിനായി അനുവദിച്ച പ്രദേശങ്ങളാണ് നിലവിൽ ഭക്ഷ്യോൽപ്പാദന മേഖലയായി അറിയപ്പെടുന്നത്. പത്തനംതിട്ട ജില്ലയിലെ ഭൂരിഭാഗം ഫുഡ് പ്രൊഡക്ഷൻ ഏരിയകളും വനം വകുപ്പിൽ നിന്നും റവന്യൂ വകുപ്പിന് കൈമാറി കിട്ടിയത് 1956 കാലഘട്ടത്തിലാണ്. ടി മേഖലയിലെ കൈവശക്കാർക്ക് മുമ്പ് കുറച്ച് പട്ടയങ്ങൾ 1964-ലെ ചട്ടം പ്രകാരം നൽകിയിട്ടുണ്ട്. 1964-ലെ കേരള ഭൂമിപതിവ് ചട്ടങ്ങൾ പ്രകാരം പട്ടയം അനുവദിച്ചിട്ടുള്ളവർക്ക് പട്ടയം ലഭിച്ച ഭൂമിയിൽ കർഷകർ വച്ചുപിടിപ്പിക്കുന്ന മരങ്ങൾ കർഷകർക്ക് തന്നെ മുറിക്കാൻ അധികാരം ലഭിക്കുന്നതിനായി 2017-

ൽ 1964-ലെ ചട്ടങ്ങളിൽ ഭേദഗതി വരുത്തിയിട്ടുണ്ട്. എന്നാൽ നേരത്തെ നൽകിയിട്ടുള്ള പട്ടയങ്ങളിൽ ഉൾപ്പെടുത്തിയിട്ടുള്ള വ്യവസ്ഥകൾ കാരണവും മറ്റും ചില പ്രദേശങ്ങളിൽ അപ്രകാരം മരം മുറിക്കുന്നതിന് തടസ്സം നേരിടുന്നതായി റിപ്പോർട്ട് ചെയ്തിട്ടുള്ളതാണ്. അതിന്റെ അടിസ്ഥാനത്തിൽ റവന്യൂ, വനം എന്നീ വകുപ്പ് മന്ത്രിമാരുടെ സാന്നിധ്യത്തിൽ ബന്ധപ്പെട്ട ഉദ്യോഗസ്ഥരെ ഉൾപ്പെടുത്തി യോഗം കൂടി 2017-ലെ ഭേദഗതി ചട്ടങ്ങൾ പ്രകാരം ഉദ്ദേശിച്ചിട്ടുള്ള കാര്യങ്ങളിൽ വ്യക്തത വരുത്തി ഒരു സർക്കുലർ പുറപ്പെടുവിക്കാൻ തീരുമാനിച്ചിട്ടുണ്ട്. അതിന്റെ നടപടികൾ നടന്നുവരികയാണ്.

01-01-1977-ന് മുമ്പ് വനഭൂമിയിൽ നടത്തിയിട്ടുള്ള കുടിയേറ്റങ്ങൾ ക്രമപ്പെടുത്തി പട്ടയം നൽകുന്നത് 1993-ലെ കേരള ഭൂമി പതിച്ചുനൽകൽ (01-01-1977-ന് മുമ്പ് വനഭൂമിയിൽ നടത്തിയിട്ടുള്ള കുടിയേറ്റങ്ങൾ (ക്രമപ്പെടുത്തൽ) പ്രത്യേക ചട്ടങ്ങൾ പ്രകാരമാണ്.

ശ്രീ. എം. രാജഗോപാലൻ, എം.എൽ.എ.-യുടെ സബ്മിഷൻ ബഹുമാനപ്പെട്ട ജലവിഭവ വകുപ്പുമന്ത്രി നൽകിയ മറുപടി

തൃക്കരിപ്പൂർ മണ്ഡലത്തിലെ കുടിവെള്ള വിതരണം കാര്യക്ഷമമാക്കാൻ നിരവധി ചെറുകിട കുടിവെള്ള പദ്ധതികൾ നടപ്പിലാക്കി

കൊണ്ടിരിക്കുകയാണ്. കാസർഗോഡ് ജില്ലയിലെ നീലേശ്വരം, കാഞ്ഞങ്ങാട്, പാലായി വളവിൽ നടപ്പിലാക്കിവരുന്ന ഉപ്പുവെള്ള നിരോധിത ബണ്ടോടുകൂടിയ പാലത്തിന്റെ മുകൾഭാഗത്ത് തൃക്കരിപ്പൂരിനും സമീപ പഞ്ചായത്തുകൾക്കും വേണ്ടിയുള്ള കുടിവെള്ള പദ്ധതി വിഭാവനം ചെയ്തിട്ടുണ്ട്. പ്രസ്തുത കുടിവെള്ള പദ്ധതിയിൽ തൃക്കരിപ്പൂർ, വലിയപറമ്പ, പടന്ന, പീലിക്കോട്, ചെറുവത്തൂർ എന്നീ കാസർഗോഡ് ജില്ലയിലെ പഞ്ചായത്തുകളും കരിവള്ളൂർ, പെരളം, കായ്കോൽ, ആലപ്പറമ്പ എന്നീ കണ്ണൂർ ജില്ലയിലെ പഞ്ചായത്തുകളും ഉൾപ്പെട്ടിട്ടുണ്ട്. ഈ പദ്ധതി ഏകദേശം രണ്ടുലക്ഷം പേർക്ക് ശുദ്ധജലം വിതരണം ചെയ്യാനാണ് വിഭാവനം ചെയ്തിരിക്കുന്നത്. കാര്യംകോട് പുഴയിലെ മൂക്കട എന്ന സ്ഥലത്ത് കിണറും കയ്യൂർ-ചീമേനി പഞ്ചായത്തിലെ പള്ളിപ്പാറ എന്ന സ്ഥലത്ത് 29 ദശലക്ഷം ലിറ്റർ ശേഷിയുള്ള ശുദ്ധീകരണശാലയും കൂടാതെ പമ്പിംഗ് ലൈനുകളും ഗ്രാവിറ്റി ലൈനുകളും സർവ്വീസ് റിസർവോയറുകളും പമ്പ് ടെന്റുകളും അടങ്ങുന്ന ഒന്നാം ഘട്ടത്തിന് 162 കോടി രൂപയുടെ പ്രാഥമിക റിപ്പോർട്ട് തയ്യാറാക്കിയിട്ടുണ്ട്. ഇതിന്റെ വിശദമായ എഞ്ചിനീയറിംഗ് റിപ്പോർട്ട് തയ്യാറാക്കി വരുന്നു. കൂടാതെ കാസർഗോഡ് വികസന പാക്കേജിൽ

ഉൾപ്പെടുത്തി വിതരണശൃംഖലയുടെ സർവ്വേ പ്രവൃത്തികൾക്കായി 31 ലക്ഷം രൂപയുടെ ഭരണാനുമതി ലഭിച്ചിട്ടുണ്ട്. പ്രസ്തുത സർവ്വേ പൂർത്തിയാകുന്ന മുറയ്ക്ക് ഒന്നാം ഘട്ടത്തിന്റെയും രണ്ടാം ഘട്ടത്തിന്റെയും വിശദമായ എഞ്ചിനീയറിംഗ് റിപ്പോർട്ട് തയ്യാറാക്കി ഫണ്ട് ലഭ്യത അനുസരിച്ച് ഭരണാനുമതിക്കായി സമർപ്പിക്കുന്നതാണ്. ഭരണാനുമതി ലഭിക്കുന്ന മുറയ്ക്ക് പദ്ധതി നടപ്പിലാക്കുന്നതിനുള്ള നടപടികൾ സ്വീകരിക്കുന്നതാണ്.

ശ്രീ. മുല്ലക്കര രത്നാകരൻ, എം.എൽ.എ.-യുടെ സബ്മിഷൻ ബഹുമാനപ്പെട്ട ഗതാഗത വകുപ്പുമന്ത്രി നൽകിയ മറുപടി

ചടയമംഗലം സബ് ഡിപ്പോയിൽ നിന്നും നിലവിൽ 57 ഷെഡ്യൂളുകൾ നടത്തുന്നതിനാണ് അനുമതി നൽകിയിരിക്കുന്നത്. 04-03-2020-ലെ കണക്കുപ്രകാരം പ്രസ്തുത ഡിപ്പോയിൽ 58 ബസ്സുകൾ (കെ.എസ്.ആർ.ടി.സി.-48 + കെ.യു.ആർ.ടി.സി.-10) അനുവദിച്ചിട്ടുണ്ട്. അറ്റകുറ്റപ്പണികൾക്കായി ഡോക്ക് ചെയ്തിട്ടുള്ള 4 ബസ്സുകൾ ഒഴികെ നിലവിൽ 54 ബസ്സുകൾ സർവ്വീസിന് യോഗ്യമാണ്. പ്രതിദിനം ശരാശരി 53 ഷെഡ്യൂളുകളാണ് ഓപ്പറേറ്റ് ചെയ്തുവരുന്നത്. ഈ സർക്കാർ അധികാരത്തിൽ വന്നശേഷം ടി യൂണിറ്റിൽ നിന്നും കിഴക്കൻ പ്രദേശങ്ങളിലെ മലയോര മേഖലകളിലേയ്ക്ക് നടത്തി

വന്നിരുന്ന സർവ്വീസുകളൊന്നും തന്നെ റദ്ദ് ചെയ്തിട്ടില്ല. നിലവിൽ ചടയമംഗലം ഡിപ്പോയിൽ നിന്നും പ്രതിദിനം ശരാശരി 5,14,584/- രൂപ വരുമാനം ലഭിച്ചുവരുന്നു. യാത്രക്കാർ വളരെയധികം കുറവുള്ളതും ഡീസൽ ചെലവിനുള്ള തുകപോലും ലഭിക്കാത്തതുമായ ചില സർവ്വീസുകൾ/ടിപ്പുകൾ യാത്രക്കാർക്കും കോർപ്പറേഷനും ഗുണകരമാകുന്ന രീതിയിൽ പുനഃക്രമീകരിച്ചിട്ടുള്ളതും യാത്രാക്ലേശം പരിഹരിക്കുന്നതിന് നടപടി സ്വീകരിച്ചിട്ടുള്ളതുമാണ്. കൃത്യമായ സമയക്രമവും ഇടവേളയും നിശ്ചയിച്ച് ചടയമംഗലത്ത് നിന്നുള്ള ദീർഘദൂര യാത്രക്കാർക്ക് യാത്രാസൗകര്യം ഒരുക്കുന്നതിനായി തിരുവനന്തപുരം മുതൽ തൃശ്ശൂർ വരെയുള്ള ദേശസാൽകൃത റൂട്ടിൽ കെ.എസ്.ആർ.ടി.സി. സൂപ്പർ ഫാസ്റ്റ് ചെയിൻ സർവ്വീസ് 06-05-2019 മുതൽ ആരംഭിച്ചിട്ടുണ്ട്. കൂടാതെ തിരുവനന്തപുരം-കോട്ടയം റൂട്ടിലും ഫാസ്റ്റ് പാസഞ്ചർ ബസ്സുകൾ ഉപയോഗിച്ച് 04-08-2019 മുതൽ ചെയിൻ സർവ്വീസുകൾ ആരംഭിച്ചിട്ടുണ്ട്. അവശേഷിക്കുന്ന പ്രശ്നങ്ങൾ എന്തെങ്കിലും ഉണ്ടെങ്കിൽ അവ പ്രത്യേകമായി പരിശോധിക്കുന്നതാണ്.

ശ്രീ. എം. ഉമ്മർ, എം.എൽ.എ.-യുടെ സബ്മിഷൻ ബഹുമാനപ്പെട്ട ഗതാഗത
വകുപ്പുമന്ത്രി നൽകിയ മറുപടി

21-12-2012-ൽ പ്രവർത്തനമാരംഭിച്ച മഞ്ചേരി ഐ.ജി.ബി.ടി. ബസ് സ്റ്റാൻഡിലെ സ്റ്റേഷൻ മാസ്റ്റർ ഓഫീസ് 03-09-2017-ലാണ് നിർമ്മാണം പൂർത്തിയാക്കിയത്. പ്രസ്തുത സ്റ്റാൻഡിലൂടെ നാമമാത്രമായ സർവ്വീസുകളാണ് കെ.എസ്.ആർ.ടി.സി. മുൻകാലത്ത് നടത്തിവന്നിരുന്നത്. തിരൂർ-മഞ്ചേരി റൂട്ടിലുള്ള 12-ൽ 9 ഷെഡ്യൂളുകളിലായി 24 ടിപ്പികൾ മാത്രമാണ് പ്രസ്തുത സ്റ്റാൻഡിലൂടെ പ്രതിദിനം സർവ്വീസ് നടത്തിവന്നിരുന്നത്. നിലവിൽ ടിപ്പികൾക്ക് പുറമെ വഴിക്കടവ്-കോഴിക്കോട് ചെയിൻ സർവ്വീസ് കോഴിക്കോട് ഭാഗത്തേയ്ക്കുള്ള 11 ഷെഡ്യൂളുകളും ടി ബസ് സ്റ്റാൻഡിലൂടെ കടന്നുപോകുന്നുണ്ട്.

നിലവിൽ മഞ്ചേരി ഐ.ജി.ബി.ടി. ബസ് സ്റ്റാൻഡിൽ യാത്രക്കാരുടെ ജനത്തിരക്കും വ്യാപാര വ്യവസായങ്ങളും താരതമ്യേന കുറവാണ്. അതുകൊണ്ടുതന്നെ സ്വകാര്യ ബസ്സുകൾ പോലും ചിലപ്പോൾ മാത്രമാണ് ടി സ്റ്റാൻഡിലേയ്ക്ക് സർവ്വീസ് നടത്തുന്നത്. മഞ്ചേരി നഗരത്തിൽ പ്രധാനമായും മൂന്ന് ബസ് സ്റ്റാൻഡുകളാണ് നിലവിലുള്ളത് (ഐ.ജി.ബി.ടി., പഴയ ബസ്

സ്റ്റാൻഡ്, സീതിഹാജി). ഇതിൽ തന്നെ ജനത്തിരക്കും വ്യാപാര-വ്യവസായ സൗകര്യങ്ങളും കൂടുതലായി കേന്ദ്രീകരിച്ചിരിക്കുന്നത് പഴയ സ്റ്റാൻഡിൽ ആയതിനാൽ കൂടുതൽ യാത്രക്കാർ ഈ സ്റ്റാൻഡിനെയാണ് ആശ്രയിക്കുന്നത്. മഞ്ചേരി ഭാഗത്തുനിന്നും കോഴിക്കോട് ഭാഗത്തേയ്ക്കുള്ള യാത്രക്കാരാണ് പ്രധാനമായും ഐ.ജി.ബി.ടി. ബസ് സ്റ്റാൻഡിനെ ആശ്രയിക്കുന്നത്. മറ്റ് സ്ഥലങ്ങളിലേയ്ക്കുള്ള യാത്രക്കാർ പൊതുവിൽ മറ്റ് ബസ് സ്റ്റേഷനുകളെയാണ് ആശ്രയിക്കുന്നത്. മഞ്ചേരി ഐ.ജി.ബി.ടി. ബസ് സ്റ്റാൻഡിൽകൂടി നാമമാത്രമായ ബസ്സുകൾ കയറി പോകുന്ന സാഹചര്യത്തിൽ ആയതിനുവേണ്ടി മാത്രമായി സ്റ്റേഷൻ മാസ്റ്റർ ഓഫീസ് പുനഃസ്ഥാപിക്കുന്നത് അഭിലഷണീയമല്ല. എന്നാൽ കൂടുതൽ യാത്രക്കാർ ഈ ഐ.ജി.ബി.ടി സ്റ്റാൻഡിനെ ആശ്രയിക്കുകയും കൂടുതൽ ബസ്സുകൾ വന്നുചേരുകയും ചെയ്യുന്ന വേളയിൽ മഞ്ചേരി ഐ.ജി.ബി.ടി. കേന്ദ്രീകരിച്ച് സ്റ്റേഷൻ ഓഫീസ് പുനഃസ്ഥാപിക്കുന്ന കാര്യവും പുതിയ റൂട്ടുകൾ ആരംഭിക്കണമെന്ന ആവശ്യം സംബന്ധിച്ചും വിശദമായ സാധ്യതാപഠനം നടത്തി യാത്രക്കാർക്ക് ഗുണകരവും കോർപ്പറേഷന് സാമ്പത്തിക മേന്മയും ലഭ്യമാകുന്ന രീതിയിൽ ക്രമീകരിക്കുന്ന

കാര്യം പരിശോധിക്കുന്നതാണ്.

കെ.എസ്.ആർ.ടി.സി.-യുടെ നിലവിലെ സാമ്പത്തിക സ്ഥിതിയിൽ യാതൊരു വിധത്തിലുള്ള അധിക ബാധ്യതകളും ഏറ്റെടുക്കാൻ നിർവ്വാഹമില്ലാത്ത സാഹചര്യത്തിൽ കെ.എസ്.ആർ.ടി.സി.-യുടെ സാമ്പത്തികസ്ഥിതി മെച്ചപ്പെടുന്ന മുറയ്ക്ക് മഞ്ചേരി കേന്ദ്രമാക്കി ഒരു ഓപ്പറേറ്റിംഗ് സെന്റർ ആരംഭിക്കുന്ന കാര്യം പരിശോധിക്കുന്നതാണ്.

പ്രൊഫ. ആബിദ് ഹുസൈൻ തങ്ങൾ, എം.എൽ.എ.-യുടെ സബ്മിഷൻ
ബഹുമാനപ്പെട്ട ധനകാര്യവും കയറും വകുപ്പുമന്ത്രി നൽകിയ മറുപടി

വളാഞ്ചേരി സബ്ഷേരി നിലവിൽ പരിമിതമായ സൗകര്യങ്ങളോടുകൂടിയ വാടക കെട്ടിടത്തിലാണ് പ്രവർത്തിച്ച് വരുന്നത്. വളാഞ്ചേരി സബ് ഷേരിക്ക് ഒരു പുതിയ കെട്ടിടം നിർമ്മിക്കുന്നതിനായി മലപ്പുറം ജില്ലയിൽ തിരൂർ താലൂക്കിൽ കാട്ടിപ്പരിത്തി വില്ലേജിൽ സർവ്വേ നമ്പർ 137/4 എ, 2 ബി-യിൽ ഉൾപ്പെട്ടതും ഗ്രാമ വികസന വകുപ്പിന്റെ കൈവശമുള്ളതും കുറ്റിപ്പുറം ബ്ലോക്ക് പഞ്ചായത്ത് കോമ്പൗണ്ടിൽ സ്ഥിതി ചെയ്യുന്നതുമായ 10 സെന്റ് ഭൂമി ഷേരി വകുപ്പിന് വിട്ടുനൽകുന്നതിന് കുറ്റിപ്പുറം ബ്ലോക്ക് പഞ്ചായത്ത് പ്രമേയം പാസ്സാക്കുകയും ആയത് മേൽ നടപടികൾക്കായി അഡീഷണൽ

ഡെവലപ്മെന്റ് കമ്മീഷണർ ഓഫീസ് വഴി ഗ്രാമ വികസന കമ്മീഷണറേറ്റിലേയ്ക്ക് അയച്ചിട്ടുള്ളതുമാണ്. തുടർന്ന് ഗ്രാമവികസന കമ്മീഷണറേറ്റിൽ നിന്നും ഫണ്ടിന്റെ ലഭ്യത, വകുപ്പിന്റെ അനുമതി തുടങ്ങി കൂടുതൽ രേഖകൾ ആവശ്യപ്പെട്ടതിൻപ്രകാരം പ്രസ്തുത രേഖകൾ 10-01-2020-ന് വളാഞ്ചേരി സബ്‌ട്രഷറി ഓഫീസർ കുറ്റിപ്പുറം ബ്ലോക്ക് ഓഫീസിൽ സമർപ്പിച്ചിട്ടുണ്ട്. ആയത് 19-02-2020-ൽ മലപ്പുറം അഡീഷണൽ ഡെവലപ്മെന്റ് കമ്മീഷണറുടെ ആർ.സി3/1564/2019 നമ്പർ കത്ത് പ്രകാരം ഗ്രാമ വികസന കമ്മീഷണർക്ക് തുടർനടപടികൾക്കായി അയച്ചുകൊടുത്തിട്ടുള്ളതാണ്.

കോട്ടക്കൽ സബ്‌ട്രഷറി നിലവിൽ വാടക കെട്ടിടത്തിലാണ് പ്രവർത്തിക്കുന്നത്. ടി സബ്‌ട്രഷറിക്ക് സ്വന്തമായി കെട്ടിടം നിർമ്മിക്കുന്നതിന് സ്ഥലം കണ്ടെത്തുന്നതിനായി വില്ലേജ്, മുനിസിപ്പാലിറ്റി അധികൃതരെ സമീപിച്ചിരുന്നെങ്കിലും സ്ഥലം ലഭ്യമല്ലെന്ന് അറിയിച്ചിരുന്നു. പിന്നീട് സബ് രജിസ്ട്രാർ ഓഫീസ് സ്ഥിതി ചെയ്യുന്ന സ്ഥലത്ത് ഭൂമി ലഭ്യതയ്ക്ക് സാധ്യത ഉണ്ടെന്ന് അറിഞ്ഞ് ജില്ലാ രജിസ്ട്രാർക്ക് കത്ത് നൽകിയിരുന്നെങ്കിലും അനുകൂല

മറുപടി ലഭിച്ചിട്ടില്ല. നിലവിലെ സാഹചര്യം കാണിച്ച് കോട്ടക്കൽ നഗരസഭ സെക്രട്ടറിക്ക് 18-02-2020-ന് കത്ത് നൽകുകയും നഗരസഭാ ചെയർമാനെ നേരിൽ കാണുകയും ചെയ്തെങ്കിലും ഭൂമി ലഭ്യമല്ലെന്ന് അറിയിച്ചിട്ടുണ്ട്. സ്ഥലം ലഭിക്കാൻ കോട്ടക്കൽ ആയുർവേദ കോളേജിനും കത്ത് നൽകിയിരുന്നു. എന്നാൽ അന്വേഷണത്തിൽ, ഇവിടെ നിന്നും സ്ഥലം ലഭിക്കാൻ സാധ്യത ഇല്ലെന്നറിയുന്നു. ആയതിനാൽ കോട്ടക്കൽ പ്രദേശത്ത് സബ്‌ട്രഷറിക്ക് സ്വന്തമായി കെട്ടിടം നിർമ്മിക്കാൻ സ്ഥലമൊന്നും ലഭിച്ചിട്ടില്ല.

ശ്രീ. ഒ. ആർ. കേള, എം.എൽ.എ.-യുടെ സബ്മിഷൻ ബഹുമാനപ്പെട്ട
ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി
നൽകിയ മറുപടി

വയനാട് ജില്ലയിൽ വ്യാപകമായി കുരങ്ങുപനി റിപ്പോർട്ട് ചെയ്യപ്പെട്ടിട്ടില്ല. തിരുനെല്ലി പഞ്ചായത്തിലാണ് കേസുകൾ റിപ്പോർട്ട് ചെയ്യപ്പെടുന്നത്. 2020 ജനുവരി 1 മുതൽ 11-03-2020 വരെ 14 സ്ഥിരീകരിച്ച കുരങ്ങുപനി കേസുകളും ഒരു മരണവും റിപ്പോർട്ട് ചെയ്തിട്ടുണ്ട്. 2019-ൽ വയനാട് ജില്ലയിൽ 7 സ്ഥിരീകരിച്ച കേസുകളും 2 മരണങ്ങളും റിപ്പോർട്ട് ചെയ്തിട്ടുണ്ട്. 2014 മുതലാണ് ജില്ലയിൽ കുരങ്ങുപനി റിപ്പോർട്ട് ചെയ്ത് തുടങ്ങിയത്. വയനാട് ജില്ലയുടെ

തൊട്ടടുത്ത സംസ്ഥാനമായ കർണ്ണാടകയിൽ കുരങ്ങുപനി റിപ്പോർട്ട് ചെയ്യാൻ തുടങ്ങിയതിനെ തുടർന്നാണ് വയനാട് ജില്ലയിലും കേസുകൾ റിപ്പോർട്ട് ചെയ്ത് തുടങ്ങിയത്. 2017-18 വർഷങ്ങളിൽ ആർക്കും തന്നെ രോഗബാധ റിപ്പോർട്ട് ചെയ്യപ്പെട്ടിട്ടില്ല. പിന്നീട് 2019-ൽ 7 പേർക്ക് രോഗബാധയും 2 മരണവുമുണ്ടായി. 2019, 2020-കളിൽ തിരുനെല്ലി പഞ്ചായത്തിലാണ് കുരങ്ങുപനി റിപ്പോർട്ട് ചെയ്യപ്പെട്ടത്. രോഗബാധ റിപ്പോർട്ട് ചെയ്ത ഉടനെ തന്നെ രോഗ പ്രതിരോധ പ്രവർത്തനങ്ങൾ ശക്തിപ്പെടുത്തുന്നതിന്റെ ഭാഗമായി ഊർജ്ജിത പ്രവർത്തനങ്ങൾ ആരംഭിച്ചു. ജില്ലാ മെഡിക്കൽ ഓഫീസറുടെ ചേമ്പറിൽ ആർ.ആർ.റ്റി. കൂടി സ്ഥിതിഗതികൾ വിലയിരുത്തി. ജില്ലാ കളക്ടറുടെ ചേമ്പറിൽ വിവിധ ഡിപ്പാർട്ടുമെന്റ് പ്രതിനിധികളെ ഉൾപ്പെടുത്തി ഒരു ഇന്റർസെക്ടറൽ മീറ്റിംഗ് കൂടുകയും ഓരോ വകുപ്പും എടുക്കേണ്ട നടപടിയെക്കുറിച്ച് ചർച്ച ചെയ്ത് തീരുമാനമെടുക്കുകയും ചെയ്തു. എല്ലാ കുരങ്ങ് മരണവും ഐ.ഡി.എസ്.പി.-യിൽ റിപ്പോർട്ട് ചെയ്യാനും ആയത് വെറ്ററിനറി വകുപ്പുമായി ആശയ വിനിമയം നടത്താനും തീരുമാനിച്ചു.

"ഫീവർ സർവ്വേ" ശക്തിപ്പെടുത്തി സംശയാസ്പദമായ കേസുകൾ

ജില്ലാ/താലൂക്ക് ആശുപത്രികളിലേയ്ക്ക് ചികിത്സയ്ക്കായി റഫർ ചെയ്ത് വരുന്നുണ്ട്. ഡി.വി.സി. യൂണിറ്റ് വഴി കുരങ്ങു മരണം റിപ്പോർട്ട് ചെയ്ത സ്ഥലങ്ങളിൽ "ടിക്ക്" (ചെള്ള) കളെ ശേഖരിച്ച് 'NIV' പൂനെയിലേയ്ക്ക് അയച്ച് വൈറസ് സ്ഥിരീകരണം നടത്തി വരുന്നുണ്ട്. കുരങ്ങുകളുടെ മരണം റിപ്പോർട്ട് ചെയ്തുവരുന്ന സ്ഥലങ്ങളിൽ 50 മീറ്റർ ചുറ്റളവിൽ 'മാലത്തിയോൺ' പൗഡർ ഉപയോഗിച്ച് 'ടിക്ക്'-കളെ നശിപ്പിക്കുന്നതിനുവേണ്ടി 'ഡസ്റ്റിംഗ്' ചെയ്തുവരുന്നു.

ഗൃഹസന്ദർശനവും ഐ.ഇ.സി. (ഇൻഫർമേഷൻ, എഡ്യൂക്കേഷൻ, കമ്മ്യൂണിക്കേഷൻ) ബി.സി.സി. (ബിഹേവിയർ ചെയ്ഞ്ച് കമ്മ്യൂണിക്കേഷൻ) ആക്ടിവിറ്റികളും ശക്തിപ്പെടുത്തി വരുന്നു. കർണ്ണാടക സംസ്ഥാനവുമായി ഐ.ഡി.എസ്.പി. മുഖാന്തരം രോഗവിവരം പങ്കുവയ്ക്കുന്നുണ്ട്. സ്റ്റേറ്റ് സർവ്വൈലൻസ് യൂണിറ്റ് വഴിയും ക്രോസ് നോട്ടിഫിക്കേഷൻ നടത്തി വരുന്നുണ്ട്.

15-01-2019 മുതൽ തന്നെ KFD (കൈസിന്റർ ഫോറസ്റ്റ് ഡിസീസ്) വാക്സിനേഷൻ ആരംഭിക്കുകയും ചെയ്തിട്ടുണ്ട്. ആവശ്യമായ ഡോസ് കെ.എഫ്.ഡി. വാക്സിൻ പർച്ചേസ് നടത്തി വാക്സിനേഷൻ ശക്തിപ്പെടുത്തി

വരുന്നു. DMP (ഡൈമീഥൈൽ ഫാലേറ്റ്) (Dimethyl Phthalate) ഓയിൽ 'ട്രിക് റിപ്പലന്റ്' ആയിവിതരണം ചെയ്തുവരുന്നു. പേഴ്സണൽ പ്രൊട്ടക്ടീവ് എക്യുപ്മെന്റ്സ് ബന്ധപ്പെട്ട സ്ഥാപനങ്ങൾക്ക് വിതരണം ചെയ്ത് മരണപ്പെട്ട കുരങ്ങുകളുടെ ബോഡിയിൽ പരിശോധിച്ച് ടിക്കുകളെ ശേഖരിച്ച് ബോഡി മറവു ചെയ്യാനും ഉപയോഗിച്ചുവരുന്നു.

FHC അപ്പപ്പറയിൽ എമർജൻസി RRT കൂടി സ്ഥിതിഗതികൾ വിലയിരുത്തി. സ്റ്റേറ്റ് എൻമോളജി യൂണിറ്റും സോണൽ എൻമോളജി യൂണിറ്റും വെക്ടർ സ്റ്റഡി നടത്തുകയും ടിക്കുകളെ ശേഖരിച്ച് എൻ.ഐ.വി. പൂനെയിലേയ്ക്ക് അയച്ചിട്ടുള്ളതുമാണ്. ഇതുവരെ അയച്ച എല്ലാ സാമ്പിളുകളും നെഗറ്റീവ് ആയാണ് റിപ്പോർട്ട് വന്നിട്ടുള്ളത്.

ബോധവൽക്കരണ പരിപാടി ശക്തിപ്പെടുത്തുന്നതിന്റെ ഭാഗമായി മൈക്ക് അനൗൺസ്മെന്റ്, മറ്റ് മീഡിയകൾ വഴിയുള്ള ബോധവൽക്കരണ ക്ലാസുകൾ സംഘടിപ്പിച്ചുവരുന്നു. ആദിവാസി ജനതയുടെ സ്വന്തം ഭാഷയിൽ വീഡിയോ നിർമ്മിച്ച് അത് ഉപയോഗിച്ചുള്ള ബോധവൽക്കരണ പരിപാടികളും നടന്നുവരുന്നു. ആശാ പ്രവർത്തകർ, സ്റ്റാഫ് നഴ്സ്, മെഡിക്കൽ ഓഫീസർമാർ

എന്നിവർക്കും പ്രൈവറ്റ് ഡോക്ടർമാർക്കും കുരങ്ങുപനി പ്രതിരോധ പ്രവർത്തനങ്ങളെക്കുറിച്ചും ചികിത്സയെക്കുറിച്ചും പരിശീലനം നൽകിയിട്ടുണ്ട്.

മാനന്തവാടി ജില്ലാ ആശുപത്രിയിൽ ചികിത്സയ്ക്കുള്ള പ്രത്യേക ട്രെയിനിംഗ് ലഭിച്ച സംഘം ചികിത്സ നൽകി വരുന്നുണ്ട്. വീടുകൾ കേന്ദ്രീകരിച്ച് പനി സർവ്വേയും നടത്തിവരുന്നു.

സ്റ്റേറ്റ് എൻമോളജി ടീം പ്രസ്തുത സ്ഥലം സന്ദർശിച്ച് ആവശ്യമായ നിർദ്ദേശങ്ങൾ നൽകിയിട്ടുള്ളതുമാണ്. ഓരോ ആഴ്ചയിലും ഐ.ഡി.എസ്.പി. മീറ്റിംഗുകൾ കൂടി സർവ്വൈലൻസ് ശക്തിപ്പെടുത്തുകയും അവലോകനം നടത്തുകയും ചെയ്തുവരുന്നുണ്ട്.

ശ്രീ. റ്റി. വി. രാജേഷ്, എം.എൽ.എ.-യുടെ സബ്മിഷൻ ബഹുമാനപ്പെട്ട സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി നൽകിയ മറുപടി

സഹകരണ പെൻഷൻ പദ്ധതി ഒരു സ്വാശ്രയപെൻഷൻ പദ്ധതിയാണ്. സഹകരണ സ്ഥാപനങ്ങളിലെ ജീവനക്കാർ വിരമിക്കുമ്പോൾ പെൻഷൻ ലഭിക്കുന്നതിനുവേണ്ടി അതാത് സ്ഥാപനങ്ങൾ അടവാക്കുന്ന പെൻഷൻ ഫണ്ട് വിഹിതവും ആയത് നിക്ഷേപിച്ച് ലഭിക്കുന്ന പലിശയും ഉപയോഗിച്ചാണ് സഹകരണ പെൻഷൻകാർക്ക് പെൻഷനും മറ്റ് ആനുകൂല്യങ്ങളും നൽകി

വരുന്നത്. 31-03-2019-ലെ കണക്കുകൾ പ്രകാരം പെൻഷൻ ബോർഡിന്റെ കൈവശം 1284.64 കോടി രൂപയുടെ നിക്ഷേപമാണ് നിലവിലുള്ളത്. ഇത് നിലവിലെ പെൻഷൻകാർക്കും ഇപ്പോൾ ജോലിയിൽ തുടർന്നുവരുന്ന ജീവനക്കാർക്കും പെൻഷൻ നൽകുന്നതിനായി സംഘങ്ങൾ അടവാക്കിയ തുകയാണ്. മേൽ തുകയുടെ നിക്ഷേപത്തിന് ലഭിക്കുന്ന പലിശ പ്രതിമാസം ഏകദേശം 8 കോടി രൂപയാണ്. എന്നാൽ പെൻഷൻ ബോർഡിന്റെ കണക്കുപ്രകാരം 31-03-2019-ൽ 19006 പേർക്ക് പെൻഷൻ അനുവദിക്കുന്നതിന് പ്രതിമാസം ഏകദേശം 22.1 കോടി രൂപ ആവശ്യമാണ്. ഇത് പലിശ വരുമാനത്തെക്കാൾ 14.1 കോടി രൂപ കൂടുതലാണ്. ഇതിനായി നിലവിലുള്ള സ്ഥിരനിക്ഷേപത്തിൽ നിന്നും 14 കോടിയോളം രൂപ പിൻവലിക്കേണ്ടി വരികയും അതുവഴി പെൻഷൻ ഫണ്ട് നിക്ഷേപത്തിൽ പ്രതിവർഷം 169.2 കോടി രൂപ കുറവ് വരാൻ ഇടയാക്കുകയും ചെയ്യുന്നു. ഈ സ്ഥിതി തുടരുന്നത് പദ്ധതിയുടെ നിലനിൽപ്പ് തന്നെ ദോഷകരമായി ബാധിക്കാനിടയുണ്ട്.

നിലവിലുള്ള ജീവനക്കാർക്ക് ഭാവിയിൽ പെൻഷൻ നൽകുന്നതിനായി

സംഘങ്ങളിൽ നിന്നും പെൻഷൻ ഫണ്ട് ഇനത്തിലേയ്ക്ക് പ്രതിമാസം ലഭിച്ചുവരുന്നത് 18.44 കോടി രൂപയാണ്.

പെൻഷൻ പദ്ധതിയിൽ അംഗമായിട്ടുള്ള ഏതാണ്ട് 70000 പേരിൽ നിലവിൽ പെൻഷൻ വാങ്ങി വരുന്ന 19006 പേർക്കും സർവ്വീസിൽ തുടർന്നുവരുന്ന 50000-ൽ പരം ജീവനക്കാർക്കും ആജീവനാന്ത പെൻഷൻ ലഭിക്കണമെന്ന് തന്നെയാണ് സർക്കാരിന്റെ നിലപാട്. പദ്ധതിയിൽ അംഗമായവരിൽ 50 ശതമാനത്തോളം ജീവനക്കാർ അടുത്ത 12 വർഷത്തിനകവും ഏതാണ്ട് 4500 ഓളം പേർ അടുത്ത 3 വർഷത്തിനിടയിലും 58 വയസ് പൂർത്തിയായി വിരമിക്കാനിരിക്കുന്നവരാണ്. ആയതുകൂടി കണക്കിലെടുത്താൽ പെൻഷൻ ഫണ്ടിലെ നീക്കിയിരിപ്പ് തുകയിൽ വലിയ തോതിലുള്ള കുറവ് വരാൻ സാധ്യതയുണ്ട്. പെൻഷൻ സംഘടനകൾ സർക്കാരിൽ സമർപ്പിച്ച നിവേദനത്തിന്മേൽ പെൻഷൻ പരിഷ്കരണം ഉൾപ്പെടെയുള്ള വിവിധ ആവശ്യങ്ങൾ ഉന്നയിച്ചിരുന്നു. പെൻഷൻ സംഘടനകളുമായി സർക്കാർ വിവിധ ഘട്ടങ്ങളിൽ ചർച്ചകൾ നടത്തുകയുമുണ്ടായിട്ടുണ്ട്. പെൻഷൻകാരുടെ ആവശ്യങ്ങളോട് സർക്കാരിന്

അനുകൂലമായ നിലപാട് തന്നെയാണുള്ളത്. ഈ സർക്കാർ അധികാരത്തിൽ വന്നശേഷം ഏറ്റവും കുറഞ്ഞ പെൻഷൻ 1500 രൂപയായിരുന്നത് 3000 രൂപയായും ഫാമിലി പെൻഷൻ 1000-ൽ നിന്ന് 2000 രൂപയായും വർദ്ധിപ്പിച്ചിട്ടുണ്ട്. കൂടാതെ 58 വയസ്സിനിടയിൽ മരണപ്പെടുന്ന ജീവനക്കാരന്റെ ആശ്രിതർക്ക് 65 വയസുവരെ (7 വർഷം പരമാവധി) ജീവനക്കാരന് അർഹതപ്പെട്ട ഫുൾ പെൻഷൻ അനുവദിക്കുകയും അതോടൊപ്പം 4 ശതമാനം ക്ഷാമബത്ത വർദ്ധിപ്പിച്ച് നൽകുകയും ചെയ്തിട്ടുണ്ട്. ആയതിനാൽ നിലവിൽ മുഴുവൻ പെൻഷൻക്കാർക്കും മിനിമം പെൻഷൻ 3000 രൂപയും 9 ശതമാനം ക്ഷാമബത്തയും 500 രൂപ മെഡിക്കൽ അലവൻസും ഉൾപ്പെടെ 3770 രൂപ ലഭിച്ചുവരുന്നു.

സ്വാശ്രയ പെൻഷൻ പദ്ധതി പ്രകാരം നിലവിൽ പെൻഷൻ വാങ്ങിവരുന്നവർക്കും ഭാവിയിൽ പെൻഷൻ പറ്റേണ്ടവർക്കും പെൻഷൻ നൽകുക എന്ന ബാധ്യത നിറവേറ്റുന്നതിനും ഈ മേഖലയിൽ നിലനിൽക്കുന്ന പ്രശ്നങ്ങൾ പഠിച്ച് റിപ്പോർട്ട് സമർപ്പിക്കുന്നതിനുമായി സർക്കാർ രണ്ടംഗ കമ്മീഷനെ നിയോഗിക്കുകയും കമ്മീഷൻ റിപ്പോർട്ട് സമർപ്പിക്കാനുള്ള

കാലാവധി ഈ മാസം 13-ന് അവസാനിക്കുകയുമാണ്. റിപ്പോർട്ട് ലഭിച്ചാൽ വൈകാതെ തന്നെ ബന്ധപ്പെട്ടവരുമായി ചർച്ച ചെയ്ത് പെൻഷൻ പരിഷ്കരണം ഉൾപ്പെടെയുള്ള കാര്യങ്ങളിൽ തീരുമാനം കൈക്കൊള്ളുന്നതാണ്.

ശ്രീ. റോഷി അഗസ്റ്റിൻ, എം.എൽ.എ.-യുടെ സബ്മിഷൻ ബഹുമാനപ്പെട്ട വനവും മൃഗസംരക്ഷണവും മൃഗശാലകളും വകുപ്പുമന്ത്രി നൽകിയ മറുപടി

കോഴിക്കോട് ഡിവിഷനിൽ പെരുവണ്ണാമൂഴി റെയിഞ്ചിൽ വരുന്നതും കോയിലാണ്ടി താലൂക്കിൽ ചക്കിട്ടപ്പാറ, ചെമ്പനോട വില്ലേജുകളിൽപ്പെടുന്നതുമായ 7421.5015 ഹെക്ടർ പ്രദേശം GO(P) No.26/09/F&WLD തീയതി 05-06-2009 പ്രകാരം മലബാർ വന്യജീവി സങ്കേതമായി പ്രഖ്യാപിക്കപ്പെട്ടിട്ടുണ്ട്. വന്യജീവി സംരക്ഷണ നിയമപ്രകാരം ആയതിന്റെ അന്തിമ വിജ്ഞാപനത്തിനായി ടി പ്രദേശത്ത് ആർക്കെങ്കിലും എന്തെങ്കിലും അവകാശമുണ്ടെങ്കിൽ ആയത് അന്വേഷിക്കുന്നതിനും തീരുമാനിക്കുന്നതിനുമായി 04-07-2009-ലെ GO(P) No.32/2009/ F& WLD പ്രകാരം റവന്യൂ ഡിവിഷണൽ ഓഫീസർ കോഴിക്കോടിനെ സെറ്റിൽമെന്റ് ഓഫീസറായി അധികാരപ്പെടുത്തിയിട്ടുണ്ട്. പ്രസ്തുത റവന്യൂ ഡിവിഷണൽ ഓഫീസറുടെ നടപടിക്രമങ്ങൾ പൂർത്തിയായാൽ മാത്രമേ സെക്ഷൻ 26 എ

അനുസരിച്ച് വന്യജീവി സങ്കേതമായി അന്തിമ ഉത്തരവ് പുറപ്പെടുവിക്കാൻ സാധിക്കുകയുള്ളൂ. ആയതിന്റെ നടപടിക്രമങ്ങൾ നടന്നു വരികയാണ്.

പരിസ്ഥിതി സംരക്ഷണ നിയമം 1986, 3-ാം വകുപ്പ് പ്രകാരവും പരിസ്ഥിതി സംരക്ഷണ ചട്ടങ്ങളിലെ ചട്ടം 5 (1) പ്രകാരവും കേന്ദ്ര സർക്കാർ വന്യമൃഗ സങ്കേതങ്ങൾക്ക് ചുറ്റും വിജ്ഞാപനം ചെയ്യുന്ന പ്രദേശങ്ങളാണ് ഇക്കോ സെൻസിറ്റീവ് സോൺകൾ (പാരിസ്ഥിതിക സംവേദക മേഖലകൾ). ഇക്കോ സെൻസിറ്റീവ് സോൺ മാർഗ്ഗനിർദ്ദേശങ്ങൾ അടിസ്ഥാനമാക്കി അനുയോജ്യമായ നിയമങ്ങൾ രൂപപ്പെടുത്താൻ സംസ്ഥാന സർക്കാരിന് അധികാരമുണ്ടെങ്കിലും അന്തിമ പദ്ധതി കേന്ദ്ര വനം പരിസ്ഥിതി മന്ത്രാലയത്തിന്റെ അംഗീകാരത്തിന് വിധേയമായിരിക്കണമെന്ന് നിഷ്കർഷിച്ചിട്ടുണ്ട്. പ്രഖ്യാപിത ഇക്കോ സെൻസിറ്റീവ് സോൺ മേഖലയിൽ വ്യവസായികാധിഷ്ഠിത ഖനനം, ക്വാറികൾ, മലിനീകരണം ഉളവാക്കുന്ന സംരംഭങ്ങൾ, പുതിയ ജലവൈദ്യുത പദ്ധതികൾ എന്നിവയ്ക്ക് നിരോധനമുണ്ട്. മറ്റ് സ്വാഭാവികമായുള്ളതും മനുഷ്യജീവിതത്തിന് അനുകൂലമായതുമായ യാതൊരു പ്രവർത്തനങ്ങൾക്കും നിയന്ത്രണമില്ല.

ഇക്കോ സെൻസിറ്റീവ് സോൺ പ്രഖ്യാപനത്തിനായുള്ള കരട് നോട്ടീഫിക്കേഷനുകൾ 08-05-2013-ൽ മന്ത്രിസഭായോഗം പരിഗണിക്കുകയും സംരക്ഷിത പ്രദേശങ്ങൾക്ക് പുറത്തുള്ള എല്ലാ മനുഷ്യവാസകേന്ദ്രങ്ങളെയും ഇക്കോ സെൻസിറ്റീവ് സോണുകളുടെ പരിധിയിൽ നിന്ന് ഒഴിവാക്കിക്കൊണ്ട് പ്രൊപ്പോസൽ അയയ്ക്കാൻ തീരുമാനിക്കുകയും 13-05-2013-ലെ 12881/ഡി2/2012/F&WLD നമ്പർ സർക്കാർ കത്ത് പ്രകാരം 22 സംരക്ഷിത പ്രദേശങ്ങൾ ഇക്കോ സെൻസിറ്റീവ് സോണുകൾ സംബന്ധിച്ച കരട് നിർദ്ദേശങ്ങൾ 13-05-2015-ൽ കേന്ദ്ര വനമന്ത്രാലയത്തിലേയ്ക്ക് സമർപ്പിക്കുകയുണ്ടായി. എങ്കിലും 10 കി.മീ. ഇക്കോ സെൻസിറ്റീവ് സോൺ നിലനിർത്തണമെന്ന കേന്ദ്ര വനം പരിസ്ഥിതി മന്ത്രാലയത്തിന്റെ നിർദ്ദേശം കേരളത്തിന് ബാധകമായി വന്നു.

ഈ സാഹചര്യം മറികടക്കുന്നതിനായി മലബാർ വന്യജീവി സങ്കേതം ഉൾപ്പെടെ 23 വന്യജീവി സങ്കേതങ്ങൾക്കും ചുറ്റുമായി ഇക്കോ സെൻസിറ്റീവ് സോൺ പ്രഖ്യാപിക്കുന്നതിനുള്ള കരട് പ്രൊപ്പോസൽ തയ്യാറാക്കി. കേരളത്തിൽ മനുഷ്യജീവൻ നഷ്ടപ്പെടുന്നതുൾപ്പെടെയുള്ള ഗുരുതരമായ

പാരിസ്ഥിതിക ദുരന്തങ്ങൾ ഉണ്ടാകുന്നത് കണക്കിലെടുത്ത് സംരക്ഷിത പ്രദേശങ്ങളോട് ചേർന്നുകിടക്കുന്ന മനുഷ്യവാസ കേന്ദ്രങ്ങൾ ഉൾപ്പെടെ സംരക്ഷിത പ്രദേശങ്ങൾക്ക് ചുറ്റുമുള്ള പുഷ്യം മുതൽ ഒരു കിലോമീറ്റർ വരെ (0 to 1 km) ഇക്കോ സെൻസിറ്റീവ് സോൺ ആയി തത്വത്തിൽ നിശ്ചയിച്ചുകൊണ്ട് പുതുക്കിയ കരട് വിജ്ഞാപന നിർദ്ദേശങ്ങൾ സമർപ്പിച്ചിട്ടുണ്ട്. മേൽ ഇക്കോ സെൻസിറ്റീവ് സോണിൽ, കൊയിലാണ്ടി, താമരശ്ശേരി, വൈത്തിരി താലൂക്കുകളിൽ വരുന്ന വില്ലേജുകളിലെ 53.60 ച.കി.മീ. ഭൂപ്രദേശം ഉൾപ്പെടുന്നു. ഇപ്രകാരം 13 വില്ലേജുകൾ ഇതിൽ വരുന്നുണ്ട്. പശ്ചിമഘട്ടത്തിന്റെ പരിസ്ഥിതിലോല പ്രദേശത്തിന്റെ ഭാഗമാണ് ഈ ഭൂഭാഗങ്ങൾ. മലബാർ വന്യജീവി സങ്കേതത്തിന്റെ അതിർത്തിയിൽ നിന്നും ഇക്കോ സെൻസിറ്റീവ് സോണിന്റെ വിസ്തൃതി പുഷ്യം മുതൽ ഒരു കിലോമീറ്റർ വരെയാണ്. ആയവയുടെ വിവരങ്ങൾ താഴെപറയുന്നു.

- വടക്ക് - 0.1 കി.മീ മുതൽ 1 കി.മീ വരെ.
- വടക്ക് കിഴക്ക് - 0.1 കി.മീ മുതൽ 1 കി.മീ വരെ.
- കിഴക്ക് - 1 കി.മീ.

- തെക്ക് കിഴക്ക് - 1 കി.മീ.
- തെക്ക് - 0 കി.മീ മുതൽ 1 കി.മീ വരെ.
- തെക്ക് പടിഞ്ഞാറ് - 0.1 കി.മീ മുതൽ 1 കി.മീ വരെ.
- പടിഞ്ഞാറ് - 0.1 കി.മീ മുതൽ 1 കി.മീ വരെ.
- വടക്ക് പടിഞ്ഞാറ് - 0.1 കി.മീ.

മലബാർ വന്യജീവി സങ്കേതത്തിന്റെ ഇക്കോ സെൻസിറ്റീവ് സോൺ അന്തിമമായി പ്രഖ്യാപിക്കപ്പെട്ടിട്ടില്ല. ഇക്കോ സെൻസിറ്റീവ് സോണിന്റെ കരട് വിജ്ഞാപനത്തിനുള്ള പ്രൊപ്പോസലാണ് സമർപ്പിച്ചിട്ടുള്ളത്. ഇക്കോ സെൻസിറ്റീവ് സോണിൽ ഉദ്ദേശം പതിനായിരത്തോളം പേർ താമസിക്കുന്നുണ്ടാകും. ഇതിൽ കിഴക്ക് ഭാഗങ്ങളിൽ വയനാട് ജില്ലയിലെ വനപ്രദേശവും 2 സ്വകാര്യ എസ്റ്റേറ്റുകളും, സുഗന്ധഗിരി ആദിവാസി കോളനിയുടെ കുറച്ചുഭാഗങ്ങളും വടക്ക്, വടക്ക് പടിഞ്ഞാറ് ഭാഗത്ത് ചുടുപുളളാൻ വെസ്റ്റഡ് ഫോറസ്റ്റും, ജനവാസകേന്ദ്രങ്ങളും വരും. പെരുവണ്ണാമുഴി, കക്കയം പ്രാഥമികാരോഗ്യ കേന്ദ്രങ്ങളും, കക്കയം എൽ.പി.സ്കൂളും ഇതിൽപ്പെടും. തെക്ക് ഭാഗത്ത് താമരശ്ശേരി റെയിഞ്ചിന്റെ വനഭാഗങ്ങളും ജനവാസകേന്ദ്രങ്ങളും വരും.

കക്കയം റിസർവ്വോയറിനോട് ചേർന്നുള്ള വനപ്രദേശവും തെക്ക് പടിഞ്ഞാറ് ഭാഗത്ത് കുറ്റ്യാടി റിസർവ്വോയറും ഇക്കോ സെൻസിറ്റീവ് സോണിന്റെ ഭാഗമായി വരുന്നുണ്ട്. ഈ മേഖലയിൽ ജനങ്ങൾ കൂടുതലായുള്ളത് വടക്ക് പടിഞ്ഞാറ് ഭാഗത്ത് ചെമ്പനോട, പേരാമ്പ്ര വില്ലേജുകളിലും പടിഞ്ഞാറ് ഭാഗത്ത് ചക്കിട്ടപ്പാറ, കൂരാച്ചുണ്ട് വില്ലേജുകളിലും തെക്ക് പടിഞ്ഞാറ് ഭാഗത്ത് കാന്തലാട്, കൂരാച്ചുണ്ട്, കട്ടിപ്പാറ വില്ലേജുകളിലും തെക്ക് ഭാഗത്ത് പുതുപ്പാടി വൈത്തിരി വില്ലേജുകളിലുമാണ്.

ഇക്കോ സെൻസിറ്റീവ് സോൺ കരട് വിജ്ഞാപനത്തിനുള്ള പ്രൊപ്പോസലിൽ മൂന്ന് തരത്തിലുള്ള പ്രവർത്തനങ്ങളാണുള്ളത്. ഒന്ന്, പൂർണ്ണമായും നിരോധിച്ചവ രണ്ട്, നിയന്ത്രണവിധേയമായി അനുവദിക്കപ്പെട്ടവ മൂന്ന്, പ്രോത്സാഹിപ്പിക്കപ്പെടേണ്ടവ. പൂർണ്ണമായി നിരോധിച്ചവയിൽ വ്യാവസായിക ഖനനം, ശബ്ദമലിനീകരണമുണ്ടാക്കുന്ന വ്യവസായങ്ങൾ, വലിയ ഹൈഡ്രോ ഇലക്ട്രിക് പദ്ധതികൾ, സോമില്ലുകൾ, ഇഷ്ടികകളങ്ങൾ തുടങ്ങിയവയാണുള്ളത്. എന്നാൽ വ്യാവസായിക അടിസ്ഥാനത്തിലുള്ള ഹോട്ടലുകൾ, റിസോർട്ടുകൾ, വാണിജ്യ നിർമ്മാണങ്ങൾ, ജനങ്ങൾ

ഉപയോഗിക്കുന്ന നിലവിലുള്ള റോഡുകളുടെ അറ്റകുറ്റപ്പണികൾ, പുതിയ റോഡുകളുടെ നിർമ്മാണം, ശബ്ദ മലിനീകരണമില്ലാത്ത ചെറുകിട വ്യവസായങ്ങൾ, കുടിൽ വ്യവസായങ്ങൾ, വനവിഭവശേഖരണം, വാണിജ്യാടിസ്ഥാനത്തിലുള്ള വാഹനഗതാഗതം എന്നിവയ്ക്ക് നിലവിലുള്ള നിയമങ്ങൾ പ്രകാരമുള്ള നിയന്ത്രണം മാത്രമാണുള്ളത്. സാധാരണ ഗതിയിലുള്ള വാഹനഗതാഗതം നിയന്ത്രിക്കപ്പെട്ടിട്ടില്ല. ജലസ്രോതസ്സുകളിലേയ്ക്ക് മലിനജലം ഒഴുക്കിവിടാൻ പാടില്ല എന്നുള്ള നിയന്ത്രണമുണ്ട്. പ്രോത്സാഹിപ്പിക്കപ്പെടേണ്ടവയിൽ ജൈവകൃഷി, മഴവെള്ള സംഭരണം, പാരമ്പര്യേതര ഊർജ്ജങ്ങളുടെ ഉപയോഗം, കുടിൽ വ്യവസായങ്ങൾ എന്നിവയൊക്കെപ്പെടുന്നുണ്ട്.

ഇതിൽ കാർഷിക പ്രവൃത്തി നിയന്ത്രിതമായ പ്രകൃതിക്കനുയോജ്യമായ ടൂറിസം, പാരമ്പര്യ കൃഷി രീതികൾ, റബ്ബർ ഷീറ്റ് നിർമ്മാണം, പാരമ്പര്യ ഊർജ്ജങ്ങളുടെ ഉപയോഗം എന്നിവ ഒരു തരത്തിലും നിരോധിക്കപ്പെട്ടിട്ടില്ല.

ഒരു ഇക്കോ സെൻസിറ്റീവ് സോണിൽ ജനമേഖലകൾ ഉൾപ്പെടുത്തുന്നതിലൂടെ ജനങ്ങളുടെ അടിസ്ഥാന വികസനം അല്ലെങ്കിൽ

ഉപജീവന പ്രവർത്തനങ്ങളെയൊന്നും ബാധിക്കില്ല. സംരക്ഷിത വന്യജീവികളുടെയും പരോക്ഷമായി പ്രദേശവാസികളുടെയും ജീവൻ അപകടത്തിലാക്കുന്ന വ്യാവസായിക/വാണിജ്യ പ്രവർത്തനങ്ങൾ മാത്രമാണ് ഈ പ്രദേശങ്ങളിൽ പരിമിതപ്പെടുത്താൻ ശ്രമിക്കുന്നത്. ജനജീവിതത്തെ ബാധിക്കുന്ന യാതൊരു നിർദ്ദേശവും ഇതുപ്രകാരമില്ല. പുതിയ നിയമങ്ങളോ പുതിയ നിയന്ത്രണങ്ങളോ ഇതുപ്രകാരം നടപ്പിൽ വരുത്തുന്നില്ല.

അനുബന്ധം III

ധനാഭ്യർത്ഥന ചർച്ച-സഹകരണം

ദൈവത്തിന്റെ സ്വന്തം നാടാണ് പേര് കേട്ട കേരളം സഹകരണ പ്രസ്ഥാനത്തിന്റെയും സ്വന്തം നാടാണെന്ന് ഇവിടുത്തെ സഹകരണ മേഖലയുടെ വളർച്ച അടയാളപ്പെടുത്തുന്നു. സംസ്ഥാനത്തിന്റെ സാമ്പത്തിക വികസനത്തിൽ സർക്കാരിന് പിന്തുണയുമായി എക്കാലവും ഈ പ്രസ്ഥാനം ഉണ്ട്. പിണറായി വിജയൻ സർക്കാരിൽ കഴിഞ്ഞ 4 വർഷങ്ങളിൽ കേരളത്തിലെ സഹകരണ പ്രസ്ഥാനം ഏറ്റെടുത്ത് നടപ്പാക്കിയ പദ്ധതികൾ കേരളത്തിന്റെ സഹകരണ ചരിത്രത്തിലെ നാഴികക്കല്ലുകളാണ്. സഹകരണ പ്രസ്ഥാനത്തിന്റെ

ആത്യന്തിക ലക്ഷ്യമായ എല്ലാവരേയും ഉൾക്കൊള്ളുന്ന വികസനം എന്ന മാനവികദർശനം കർമ്മപഥത്തിൽ കൊണ്ടുവരാൻ ഒരളവ് വരെ ഇക്കാലയളവിൽ കഴിഞ്ഞു എന്ന ചാരിതാർത്ഥ്യത്തോടെയാണ് 2020-21 വർഷത്തേക്കുള്ള ധനാഭ്യർത്ഥന സഭാസമക്ഷം സമർപ്പിക്കുന്നത്.

ഈ സർക്കാർ അധികാരത്തിൽവന്നശേഷം സഹകരണ മേഖലയിൽ ഉണ്ടായിട്ടുള്ള പ്രധാന നേട്ടങ്ങൾ ചുവടെ ചേർക്കുന്നു.

1. കേരള ബാങ്ക്

റിസർവ് ബാങ്ക് അനുമതിയോടെ സംസ്ഥാനത്തെ ഹ്രസ്വകാല സഹകരണ വായ്പാ സമ്പ്രദായത്തെ ത്രിതല സമ്പ്രദായത്തിൽനിന്നും ദ്വിതല സമ്പ്രദായത്തിലേയ്ക്ക് പുനഃക്രമീകരിച്ച് കേരള ജനതയുടെ എല്ലാവിധ ബാങ്കിംഗ് ആവശ്യങ്ങളും നിറവേറ്റാൻ പര്യാപ്തമാകുംവിധം അനുമതിയോടെ കേരളാ ബാങ്ക് രൂപീകരിക്കുകയുണ്ടായി. 29-11-2019-ന് കേരള ബാങ്ക് നിയമപരമായി നിലവിൽ വന്നു. അടുത്ത മൂന്ന് വർഷം കൊണ്ട് 3 ലക്ഷം കോടി രൂപയുടെ ബിസിനസുമായി കേരളത്തിലെ ഒന്നാമത്തെ ബാങ്ക് ആയി മാറുകയാണ് നമ്മുടെ ലക്ഷ്യം.

2. കെയർ കേരള

2018-ൽ സംസ്ഥാനത്തുണ്ടായ പ്രളയ ദുരന്തത്തിന്റെ ഫലമായി വീടും സ്വത്തുക്കളും ജീവനോപാധികളും നഷ്ടപ്പെട്ട കുടുംബങ്ങളുടെ പുനരധിവാസത്തിന്റെ ഭാഗമായി സംസ്ഥാന സഹകരണ വകുപ്പ് CARE Kerala (Co-operative Alliance to Rebuild Kerala) എന്ന പേരിൽ പദ്ധതി ആവിഷ്കരിച്ചു. CARE Home, CARE Loan, CARE Grace എന്നിങ്ങനെ 3 ഘടകങ്ങളാണ് ഈ പദ്ധതിയിലുള്ളത്.

CARE Home: പ്രളയ ദുരന്തത്തിൽ വീട് നഷ്ടപ്പെട്ടവർക്ക് സഹകരണ സംഘങ്ങളുടെ സഹായത്തോടെ വീട് നിർമ്മിച്ച് നൽകുന്ന കെയർ ഹോം പദ്ധതിയിലൂടെ 1960 വീടുകളുടെ നിർമ്മാണം പൂർത്തിയാക്കി ഗുണഭോക്താക്കൾക്ക് കൈമാറി. 84 വീടുകളുടെ നിർമ്മാണം വിവിധ ഘട്ടങ്ങളിലായി പുരോഗമിച്ചു വരുന്നതുമാണ്. പ്രളയാനന്തര ഭവന നിർമ്മാണ പദ്ധതികളിൽ ലോകത്തിനതന്നെ മാതൃകയാണ് കെയർഹോം പദ്ധതി.

CARE Loan: കുടുംബശ്രീ അയൽക്കൂട്ട സംവിധാനത്തിലൂടെ ഒരു ലക്ഷം രൂപ വരെ റീസർജന്റ് കേരള ലോൺ സ്കീം (RKLS) എന്ന പദ്ധതിയുടെ

ഭാഗമായി സഹകരണ ബാങ്കുകൾ വായ്പ നൽകുകയുണ്ടായി. 31-12-2019

വരെയുള്ള കണക്കുകൾ പ്രകാരം സഹകരണ ബാങ്കുകൾ 85661

ഗുണഭോക്താക്കൾക്കായി 713.92 കോടി രൂപ ഈ ഇനത്തിൽ വായ്പ നൽകി.

ഇതിനുപുറമേ സഹകരണബാങ്കുകൾ സ്വന്തം നിലയിലും പ്രളയ

ദുരിതബാധിതർക്ക് വായ്പകൾ അനുവദിച്ചു നൽകി.

CARe Grace: പ്രളയദുരിതബാധിതരുടെ സാമൂഹ്യ പുനരധിവാസം ലക്ഷ്യമാക്കി അവർക്ക് ആവശ്യമായ മെഡിക്കൽ സേവനങ്ങൾ ഉൾപ്പെടെ സഹകരണ സംഘങ്ങളുടെ നേതൃത്വത്തിൽ ഇപ്പോഴും നടത്തിവരികയാണ്.

3. അട്ടപ്പാടി സമഗ്ര ആരോഗ്യ പദ്ധതി

അട്ടപ്പാടിയിലെ പട്ടികവർഗ്ഗ വിഭാഗത്തിൽപ്പെട്ടവരുടെ ആരോഗ്യ സംരക്ഷണത്തിനായി പെരിന്തൽമണ്ണ ഇ.എം.എസ്. സഹകരണ ആശുപത്രിയുമായി ചേർന്ന് സഹകരണ വകുപ്പ് 2017-18 സാമ്പത്തിക വർഷം മുതൽ നടപ്പാക്കിവരുന്ന പദ്ധതിയാണ് അട്ടപ്പാടി സമഗ്ര ആരോഗ്യ പദ്ധതി. അട്ടപ്പാടി ജനവിഭാഗങ്ങൾക്കായുള്ള ഏറ്റവും മെച്ചപ്പെട്ട ആരോഗ്യ ഇടപെടലായാണ് ഈ പദ്ധതി ഇപ്പോൾ കണക്കാക്കുന്നത്. മാതൃ-ശിശു

സംരക്ഷണ രംഗത്ത് അഭിമാനിക്കാവുന്ന നേട്ടം ഈ പദ്ധതികൊണ്ട് ഉണ്ടാക്കിയെടുക്കുന്നതിന് കഴിഞ്ഞു. ശിശുമരണനിരക്ക് വലിയ തോതിൽ കുറഞ്ഞു. കഴിഞ്ഞ രണ്ട് വർഷം കൊണ്ട് 6000-ത്തിലധികം പേർക്ക് ചികിത്സ നൽകി. ഇതിൽ 1000-ത്തിലധികം പേർക്ക് സർജറികൾ ഉൾപ്പെടെയുള്ള കിടത്തി ചികിത്സയാണ് നൽകിയത്. പദ്ധതിയുടെ സോഷ്യൽ ഓഡിറ്റ് നടന്നുവരുന്നു.

4. ആധുനിക നെല്ല് സംഭരണ-സംസ്കരണ പ്ലാന്റ്

പാലക്കാട് ജില്ലയിലെ നെൽകർഷകർ നേരിടുന്ന പ്രശ്നങ്ങൾക്ക് ശാശ്വത പരിഹാരം എന്ന നിലയിൽ നെല്ല് സംഭരിച്ച് സംസ്കരിച്ച് വിപണനം ചെയ്യുക എന്ന ലക്ഷ്യത്തോടെ പാലക്കാട് ജില്ലയിലെ 26 പ്രാഥമിക കാർഷിക വായ്പാ സഹകരണ സംഘങ്ങൾ അംഗങ്ങളായി പാലക്കാട് പാഡി പ്രൊക്യൂയർമെന്റ് പ്രോസസ്സിംഗ് ആന്റ് മാർക്കറ്റിംഗ് സഹകരണ സംഘം ക്ലിപ്തം നം. പി. 1449 (പാപ്കോസ്) എന്ന സഹകരണ സംഘം രൂപീകരിക്കുകയും ഒരു ആധുനിക റൈസ് മില്ലും സൈലോയും സ്ഥാപിക്കുന്നതിലേയ്ക്കായി ടി സംഘത്തിന്റെ അധീനതയിൽ 27.66 ഏക്കർ ഭൂമി വാങ്ങുകയും ചെയ്തു. പ്രതിദിനം 200 ടൺ

നെല്ല് സംസ്കരിക്കാൻ ശേഷിയുള്ള മില്ലും ഒരേസമയം 15000 ടൺ നെല്ല് സംഭരിക്കാനുള്ള ആധുനിക സൈലോകളുമാണ് സ്ഥാപിക്കുന്നത്. 2020-21 വർഷം പദ്ധതി കമ്മീഷൻ ചെയ്യാനാണ് ലക്ഷ്യമിടുന്നത്.

5. മുറ്റത്തെ മുല്ല പദ്ധതി

ബ്ലോഡ് പലിശക്കാരിൽനിന്നും സാധാരണക്കാരായ ജനങ്ങളെ സംരക്ഷിക്കുന്നതിനായി സഹകരണവകുപ്പ് രൂപംകൊടുത്ത പദ്ധതിയാണ് മുറ്റത്തെ മുല്ല പദ്ധതി. പദ്ധതി പ്രകാരം സഹകരണ സംഘങ്ങൾ കുടുംബശ്രീ യൂണിറ്റുകൾ മുഖേന 500 കോടി രൂപയിലധികം ഇതിനകം വായ്പയായി വിതരണം ചെയ്തിട്ടുണ്ട്. തുടർവർഷങ്ങളിൽ മുറ്റത്തെ മുല്ല പദ്ധതി വിപുലീകരിക്കുന്നതിനുള്ള നടപടികളാണ് വകുപ്പ് സ്വീകരിച്ചിട്ടുള്ളത്. ഇതിന്റെ ഭാഗമായി പ്രതിദിന വായ്പാ പദ്ധതിയും ആവിഷ്കരിക്കുന്നുണ്ട്.

6. 'കൃതി' അന്താരാഷ്ട്ര പുസ്തകവൈജ്ഞാനികോത്സവം

സഹകരണ വകുപ്പിന്റെ മേൽനോട്ടത്തിൽ സാഹിത്യപ്രവർത്തക സഹകരണ സംഘത്തിന്റെ സംഘാടനത്തിലൂടെ 'കൃതി' അന്താരാഷ്ട്ര പുസ്തക വൈജ്ഞാനികോത്സവം അതിന്റെ മൂന്നാം പതിപ്പും വിജയകരമായി

പൂർത്തിയാക്കി. 2020 ഫെബ്രുവരി 6 മുതൽ 16 വരെയായിരുന്നു മൂന്നാമത് എഡിഷൻ സംഘടിപ്പിച്ചത്. ഒരു കുട്ടിക്ക് ഒരു പുസ്തകം എന്ന പദ്ധതിയിലൂടെ കേരളത്തിലെമ്പാടുമുള്ള സ്കൂൾ കുട്ടികൾക്ക് 250/- രൂപ വില വരുന്ന പുസ്തക കൂപ്പണുകൾ സൗജന്യമായി നൽകിക്കൊണ്ട് പുസ്തകമേള സന്ദർശിച്ച കുട്ടികൾക്ക് തങ്ങൾക്ക് ഇഷ്ടപ്പെട്ട പുസ്തകങ്ങൾ സ്വന്തമായി തിരഞ്ഞെടുക്കാൻ അവസരം നൽകിയിരുന്നു. അപ്രകാരം കഴിഞ്ഞ മൂന്ന് വർഷങ്ങളിലായി 3.66 കോടി രൂപയുടെ പുസ്തകങ്ങളാണ് കുട്ടികൾക്ക് നൽകിയത്. നാലാമത് കൃതി അന്താരാഷ്ട്ര പുസ്തകോൽസവം 2021 ജനുവരി 22 മുതൽ 31 വരെ എറണാകുളത്ത് വിപുലമായ രീതിയിൽ സംഘടിപ്പിക്കുന്നതാണ്.

7. ഹരിതം സഹകരണം

സംസ്ഥാന സർക്കാർ നടപ്പിലാക്കി വരുന്ന ഹരിതകേരളം പദ്ധതിക്ക് പിന്തുണ നൽകിക്കൊണ്ട് സഹകരണ വകുപ്പ് നടപ്പിലാക്കുന്ന ഹരിതം സഹകരണം പദ്ധതിയിലൂടെ 2018-ൽ 1,20,273 പ്ലാവിൻ തൈകളും 2019-ൽ 1,02,909 കശുമാവിൻ തൈകളും സഹകരണ സ്ഥാപനങ്ങൾ മുഖേന നടുകയുണ്ടായി. ഈ പദ്ധതി പ്രകാരം 2020 വർഷം ഒരുലക്ഷം

തെങ്ങിൻതൈകളാണ് നട്ട് പരിപാലിക്കുന്നതിന് തീരുമാനിച്ചിട്ടുള്ളത്. കൂടാതെ സംഘങ്ങൾ സ്വന്തം നിലയിലും കൺസോർഷ്യം അടിസ്ഥാനത്തിലും അംഗങ്ങൾ മുഖാന്തരവും കാർഷിക പ്രവർത്തനങ്ങൾ നടപ്പാക്കിവരികയും ചെയ്യുന്നു.

8. എ.സി.എസ്.റ്റി.ഐ. (അഗ്രിക്കൾച്ചറൽ കോ-ഓപ്പറേറ്റീവ് സ്റ്റാഫ് ട്രെയിനിംഗ് ഇൻസ്റ്റിറ്റ്യൂട്ട്)

1992-ൽ തിരുവനന്തപുരം മൺവിള കേന്ദ്രമായി ആരംഭിച്ച അഗ്രിക്കൾച്ചറൽ കോ-ഓപ്പറേറ്റീവ് സ്റ്റാഫ് ട്രെയിനിംഗ് ഇൻസ്റ്റിറ്റ്യൂട്ട് (ACSTI), 2018 നവംബർ മാസം മുതൽ സ്വയംഭരണ സ്ഥാപനമായി സംസ്ഥാന സർക്കാർ പ്രഖ്യാപിക്കുകയുണ്ടായി. സഹകരണ മേഖലയിലെ പരിശീലനം, ഗവേഷണം, പ്രസിദ്ധീകരണം എന്നിവ അന്താരാഷ്ട്ര നിലവാരത്തിലേക്ക് ഉയർത്തുന്നതിന്റെ ഭാഗമായാണ് സ്ഥാപനത്തെ സ്വയംഭരണ പദവിയിലേക്ക് ഉയർത്തിയത്. മേൽ ലക്ഷ്യങ്ങൾ സാക്ഷാത്കരിക്കുന്നതിനുള്ള പ്രവർത്തനങ്ങളുമായി ഇൻസ്റ്റിറ്റ്യൂട്ട് മുന്നോട്ട് പോകുകയാണ്. 2020 നവംബർ മാസം ഇന്റർനാഷണൽ കോ-ഓപ്പറേറ്റീവ് അലൈൻസിന്റെ (ICA)

പിന്തുണയോടെ അന്താരാഷ്ട്ര സഹകരണ റിസർച്ച് കോൺഫറൻസിന് ഇൻസ്റ്റിറ്റ്യൂട്ട് ആതിഥ്യമരുളുകയാണ്.

9. സഹകരണ റിസ്ക് ഫണ്ട്

വായ്പാ സഹകരണ സംഘങ്ങളിൽ/ബാങ്കുകളിൽ നിന്നും വായ്പയെടുക്കുന്ന അംഗങ്ങൾ അവരുടെ വായ്പാ ബാധ്യതയിലേയ്ക്ക് തിരിച്ചടവുകൾ നടത്തുകയും എന്നാൽ വായ്പാ കാലാവധിക്കുള്ളിൽ മരണപ്പെടുകയും ചെയ്യുന്ന സന്ദർഭങ്ങളിൽ വായ്പക്കാരന്റെ പേരിൽ അന്നേ ദിവസം ബാങ്കി നിൽക്കുന്ന തുകയിൽനിന്നും പരമാവധി 2 ലക്ഷം രൂപയും അതിന്റെ പലിശയും മാതൃക രോഗങ്ങൾ പിടിപെട്ടവരുടെ വായ്പകളിൽ 1 ലക്ഷം രൂപ വരെയും കേരള റിസ്ക് ഫണ്ട് പദ്ധതിയിൽ ഉൾപ്പെടുത്തി ഒഴിവാക്കി നൽകുന്ന പദ്ധതി പ്രകാരം 2016-17 സാമ്പത്തിക വർഷം മുതൽ നാളിതുവരെ 32,250 അംഗങ്ങൾക്ക് 247.47 കോടി രൂപയുടെ റിസ്ക് ഫണ്ട് ആനുകൂല്യം നൽകിയിട്ടുണ്ട്. അതിലേക്കായി 19.89 കോടി രൂപ കേരള സഹകരണ വികസന ഫണ്ട് ബോർഡിന് സർക്കാർ ധനസഹായം നൽകിയിട്ടുണ്ട്. മുഖ്യമന്ത്രിയുടെ ദുരിതാശ്വാസ നിധി

കഴിഞ്ഞാൽ സംസ്ഥാനത്ത് ഏറ്റവും കൂടുതൽ സഹായധനം നൽകുന്ന പദ്ധതിയാണ് സഹകരണ റിസ്ക് ഫണ്ട് പദ്ധതി.

10. സഹകരണ നയം രൂപപ്പെടുത്തി

സംസ്ഥാനത്തിന്റെ സവിശേഷതകൾ ഉൾക്കൊണ്ട് പുതിയ വെല്ലുവിളികളെ അതിജീവിക്കുവാനും സുസ്ഥിരവികസന സങ്കല്പത്തിൽ ഊന്നി ആദ്യമായി സഹകരണ നയം രൂപീകരിക്കുകയുണ്ടായി. സഹകരണ പ്രസ്ഥാനത്തിന്റെ ആഗോള കാഴ്ചപ്പാട്, ദർശനവും ദൗത്യവും വിവിധ മേഖലകളിലെ പ്രത്യേക നയങ്ങൾ, സഹകരണ മേഖലയും തദ്ദേശസ്വയംഭരണ സ്ഥാപനങ്ങളുമായുള്ള ബന്ധം, നിലവിലെ സഹകരണ നിയമവുമായി ബന്ധപ്പെട്ട കാര്യങ്ങൾ എന്നിവ ഉൾപ്പെടുത്തിയാണ് സഹകരണ നയം രൂപപ്പെടുത്തിയിട്ടുള്ളത്. കൂടാതെ സഹകരണ വകുപ്പിന്റെ പ്രവർത്തനങ്ങളെ സംബന്ധിച്ച സമഗ്രമായ ഒരു സഹകരണ ഗൈഡും ഈ സർക്കാർ പ്രസിദ്ധീകരിച്ചു.

11. സഹകരണ മേഖലയിലെ ഉൽപ്പന്നങ്ങൾക്കും സേവനങ്ങൾക്കും ദേശീയ

അംഗീകാരം

സഹകരണ മേഖലയിലെ ഉൽപ്പന്നങ്ങൾക്കും സേവനങ്ങൾക്കും ദേശീയ

അന്തർദേശീയ തലത്തിൽ വിപണി കണ്ടെത്തുന്നതിനായി എൻ.സി.ഡി.സി.-യുടെ ആഭിമുഖ്യത്തിൽ ഡൽഹിയിൽ വച്ച് നടന്ന ഇന്ത്യ ഇന്റർനാഷണൽ കോ-ഓപ്പറേറ്റീവ് ട്രേഡ് ഫെയറിൽ 16 പ്രാഥമിക സംഘങ്ങൾ ഉൾപ്പെടെ 27 സംഘങ്ങളെ പങ്കെടുപ്പിക്കുകയും വിവിധ ബ്രാൻഡുകളിലായി 170 ഉൽപ്പന്നങ്ങൾ പ്രദർശിപ്പിക്കുകയും ചെയ്തു. പ്രസ്തുത വ്യാപാര മേളയിൽ കേരളത്തിന് 3 എക്സലൻസ് അവാർഡുകൾ ലഭിക്കുകയുണ്ടായി.

12. സാമൂഹ്യ സുരക്ഷാ പെൻഷൻ

ഈ സർക്കാർ അധികാരമേറ്റതിനുശേഷം സാമൂഹ്യ സുരക്ഷാ പെൻഷൻ സഹകരണ സ്ഥാപനങ്ങൾ മുഖേന വളരെ വിജയകരമായി ഗുണഭോക്താക്കളുടെ കൈകളിൽ എത്തിക്കുവാൻ കഴിഞ്ഞിട്ടുണ്ട്. മൊത്തം ക്ഷേമപെൻഷന് അർഹരായവരിൽ 50 ശതമാനത്തിലേറെ ഗുണഭോക്താക്കൾക്ക് സഹകരണ സംഘങ്ങൾ മുഖാന്തരമാണ് പെൻഷൻ വിതരണം നടത്തിവരുന്നത്.

13. കെ.എസ്.ആർ.ടി.സി. ജീവനക്കാരുടെ പെൻഷൻ വിതരണം

കെ.എസ്.ആർ.ടി.സി.-യിലെ 40,000 ത്തോളം വരുന്ന വിരമിച്ച

ജീവനക്കാർക്ക് സഹകരണ സംഘങ്ങൾ മുഖാന്തരമാണ് പെൻഷൻ വിതരണം ചെയ്യുന്നത്. ഈ ആവശ്യത്തിലേക്കായി പ്രതിമാസം ശരാശരി 60 കോടി രൂപ സഹകരണ സംഘങ്ങളിൽനിന്നും സമാഹരിച്ച് പെൻഷൻ വിതരണം നടത്തിവരുന്നു. 2020 ജനുവരി മാസം വരെ 1666.72 കോടി രൂപ ഈ ഇനത്തിൽ വിതരണം ചെയ്തു.

14. നിക്ഷേപ സമാഹരണം-കുടിശ്ശിക നിവാരണം

2016 നവംബർ 8-ലെ നോട്ട് നിരോധനം മറികടന്ന് സഹകരണ മേഖലയ്ക്ക് വളരെയേറെ മുന്നേറ്റം കഴിഞ്ഞിട്ടുണ്ട്. 2018-19-ൽ നിക്ഷേപ സമാഹരണ യജ്ഞം മുഖേന 7257 കോടി രൂപയുടെ അധിക നിക്ഷേപം സാഹരിക്കുക വഴി സഹകരണ മേഖലയിലെ ആകെ നിക്ഷേപം 2,09,000 കോടി രൂപയായി ഉയർത്താൻ കഴിഞ്ഞു. 2019-20 വർഷത്തെ നിക്ഷേപ സമാഹരണ യജ്ഞം 2020 മാർച്ച് 31 വരെ നടന്നുവരുന്നു. വായ്പാ കുടിശ്ശിക നിവാരണ പദ്ധതി പ്രകാരം 803.57 കോടി രൂപയുടെ ആനുകൂല്യം നൽകിക്കൊണ്ട് 18320.38 കോടി രൂപയുടെ കുടിശ്ശിക വായ്പകൾ പിരിച്ചെടുക്കാൻ കഴിഞ്ഞു.

15. കൺസ്യൂമർ ഫെഡ് പ്രവർത്തനങ്ങൾ

ഉത്സവകാലങ്ങളിൽ പൊതു വിപണിയിലുണ്ടാകുന്ന വിലക്കയറ്റം നിയന്ത്രിക്കുന്നതിനുവേണ്ടി കൺസ്യൂമർഫെഡിന്റെ നേതൃത്വത്തിൽ കഴിഞ്ഞ 2016-17 വർഷം മുതൽ 16,308 വിപണികളിലൂടെ 371.25 കോടി രൂപയുടെ വിൽപന നടത്തുകയും 176.89 കോടി രൂപയുടെ പ്രത്യക്ഷ സബ്സിഡി പൊതുജനങ്ങൾക്ക് നൽകുകയും ചെയ്തു. എല്ലാ പഠനോപകരണങ്ങളും ഒരു കട കീഴിൽ അണിനിരത്തി 2016-17 വർഷം മുതൽ 1800 സ്റ്റോർസ് മാർക്കറ്റുകൾ കൺസ്യൂമർ ഫെഡറേഷൻ കീഴിൽ ആരംഭിച്ചു. കൺസ്യൂമർ ഫെഡറേഷന്റെ വിപണി ഇടപെടലുകൾ പൊതുമാർക്കറ്റിലെ വിലനിലവാരം പിടിച്ചു നിർത്തുന്നതിൽ വളരെയേറെ പങ്ക് വഹിക്കുന്നു.

16. സഹകരണ വകുപ്പിന്റെ ആധുനികവൽക്കരണം

സഹകരണ വകുപ്പിന്റെ ആധുനികവൽക്കരണത്തിന്റെ ഭാഗമായി നടപ്പിലാക്കിയിട്ടുള്ള ICDMS (Integrated Co-operative Department Management System) പദ്ധതി പ്രകാരം, വകുപ്പിലെ സംഘങ്ങളുടെ

രജിസ്ട്രേഷൻ, ബൈലാ ഭേദഗതി, ഫണ്ട് മാനേജ്മെന്റ് സംവിധാനം എന്നിവയും സംഘങ്ങളുടെ ഭരണസമിതി തെരഞ്ഞെടുപ്പിനുള്ള അപേക്ഷ സ്വീകരിക്കൽ, വരണാധികാരിയെ നിശ്ചയിച്ചുനൽകുന്ന നടപടിക്രമം എന്നിവയും ഓൺലൈൻ മുഖേന നടപ്പിലാക്കി കഴിഞ്ഞു. സഹകരണ സംഘം രജിസ്ട്രാർ ആഫീസിലും സഹകരണ ആഡിറ്റ് ഡയറക്ടറേറ്റിലും ഇലക്ട്രോണിക് ഫയൽ മാനേജ്മെന്റ് സിസ്റ്റം (ഇ-ആഫീസ്) നടപ്പിലാക്കി. ആദ്യഘട്ടമെന്ന നിലയിൽ കാസർഗോഡ്, മലപ്പുറം, കോട്ടയം എന്നീ ജില്ലകളിലും ഇ-ആഫീസ് സംവിധാനം നടപ്പിലാക്കി.

17 പട്ടികജാതി-പട്ടികവർഗ്ഗ സഹകരണ സംഘങ്ങളുടെ വികസനം

പട്ടികജാതി-പട്ടികവർഗ്ഗ സഹകരണ സംഘങ്ങളുടെ കെട്ടിട നവീകരണം, പ്രവർത്തന മൂലധന ഗ്രാന്റ്, മാനേജീരിയിൽ സബ്സിഡി, ഓഹരി മൂലധന അടിത്തറ ശക്തിപ്പെടുത്തൽ, തൊഴിൽ അവസരങ്ങൾ സൃഷ്ടിക്കുന്നതും ലാഭകരവുമായ പ്രത്യേക പദ്ധതികൾ നടപ്പിലാക്കുക ആയുർധാര ഫാർമസ്യൂട്ടിക്കൽസിന്റെ പുനരുദ്ധാരണം എന്നീ ആവശ്യങ്ങൾക്കായി 860 പട്ടികജാതി/പട്ടികവർഗ്ഗ സഹകരണ സംഘങ്ങൾക്കും പട്ടികജാതി-പട്ടികവർഗ്ഗ

ഫെഡറേഷനുമായി 43.69 കോടി രൂപ അനുവദിച്ചു നൽകിയിട്ടുണ്ട്.

പട്ടികജാതി-പട്ടികവർഗ്ഗ ഫെഡറേഷൻ വളരെ കാലങ്ങൾക്കുശേഷം പ്രവർത്തനലാഭം നേടാൻ തുടങ്ങി.

18. കർഷക സേവന കേന്ദ്രങ്ങൾ ആരംഭിച്ചു

കാർഷിക ഉൽപ്പാദനം വർദ്ധിപ്പിക്കുന്നതിനും കർഷകരെ പ്രോത്സാഹിപ്പിക്കുന്നതിനുമായി പുതിയ 7 കർഷക സേവന കേന്ദ്രങ്ങൾ ആരംഭിക്കുന്നതിന് 185 ലക്ഷം രൂപ അനുവദിച്ചു നൽകിയിട്ടുണ്ട്. സഹകരണ സംഘങ്ങൾ മുഖേന ആകെ 79 കർഷക സേവന കേന്ദ്രങ്ങൾ പ്രവർത്തിച്ചുവരുന്നു.

19. വനിത സംഘങ്ങളുടെ ശാക്തീകരണം

വനിതാ സഹകരണ സംഘങ്ങളെ ശക്തിപ്പെടുത്തുന്നതിന്റെ ഭാഗമായി ചെറുകിട വ്യവസായം ആരംഭിക്കുന്നതിനും തൊഴിലവസരങ്ങൾ സൃഷ്ടിക്കുന്ന പ്രവൃത്തികൾ ഏറ്റെടുക്കുന്നതിനുമായി 277 വനിതാ സഹകരണ സംഘങ്ങൾക്ക് 969.7634 ലക്ഷം രൂപയും വനിതാ ഫെഡറേഷന് 163.95 ലക്ഷം രൂപയും അനുവദിച്ചിട്ടുണ്ട്.

20. കേപ്പിന്റെ പശ്ചാത്തല വികസനം

ഈ സർക്കാർ അധികാരത്തിൽ വന്നതിനുശേഷം കേപ്പിനെ ആധുനികവൽക്കരിക്കുന്നതിനും പുതിയ പ്രവർത്തനങ്ങൾ ഏറ്റെടുത്ത് നടത്തുന്നതിനുമായി വിപുലമായ നടപടികളാണ് സ്വീകരിച്ചിട്ടുള്ളത്. പ്രൊഫഷണൽ വിദ്യാഭ്യാസത്തിനായുള്ള സഹകരണ അക്കാഡമിയിൽ 8 അക്കാഡമിക് ബ്ലോക്കുകൾ, ഒരു ലൈബ്രറി ബ്ലോക്ക്, 3 കോളേജുകളിൽ വനിതാ ഹോസ്റ്റലുകൾ, 2 കോളേജുകളിൽ ആഡിറ്റോറിയം എന്നിവ നിർമ്മിക്കുകയുണ്ടായി. കൂടാതെ എല്ലാ കോളേജുകളിലും ലാംഗ്വേജ് ലാബുകൾ സ്ഥാപിക്കുകയും എല്ലാ കോളേജ് ലൈബ്രറികളും ആധുനികവൽക്കരിക്കുകയും ആധുനിക സംവിധാനങ്ങളോടെ പ്ലൈസ്മൂസ് സെല്ലുകൾ കോളേജുകളിൽ സ്ഥാപിക്കുകയും ലബോറട്ടറികൾ മികവുറ്റതാക്കുകയും ചെയ്തു. കേപ്പിന്റെ അടിസ്ഥാന സൗകര്യ വികസനത്തിനായി 33.50 കോടി രൂപ സർക്കാർ ധനസഹായമായി അനുവദിച്ചിട്ടുണ്ട്. കേപ്പിന് കീഴിലുള്ള വിവിധ സ്ഥാപനങ്ങൾക്ക് ISO Certification, NAAC/NBA അക്രഡിറ്റേഷൻ ലഭിക്കുകയുണ്ടായി.

21. ആർ.ഐ.ഡി.എഫ്. (റ്റുറൽ ഇൻഫ്രാസ്ട്രക്ചറൽ ഡെവലപ്മെന്റ് ഫണ്ട്)

പദ്ധതി

ആർ.ഐ.ഡി.എഫ്. സ്കീമിൽ ഉൾപ്പെടുത്തി കൊല്ലം എൻ.എസ്. ഹോസ്പിറ്റലിന്റെ അടിസ്ഥാന സൗകര്യ വികസനത്തിനായി 37.36 കോടി രൂപ അനുവദിച്ചു നൽകി. എല്ലാവിധ അത്യന്താധുനിക സൗകര്യങ്ങളോട് കൂടിയുള്ള മികച്ച ഒരു കോ-ഓപ്പറേറ്റീവ് ഹോസ്പിറ്റലായി എൻ.എസ്. ഹോസ്പിറ്റലിനെ മാറ്റിയെടുത്തു.

22. എൻ.സി.ഡി.സി. ധനസഹായ പദ്ധതി

ആശുപത്രി സഹകരണ സംഘങ്ങൾ, വിദ്യാഭ്യാസ സഹകരണ സംഘങ്ങൾ, ലേബർ കോൺട്രാക്ട് സഹകരണ സംഘങ്ങൾ, കൺസ്യൂമർ സഹകരണ സംഘങ്ങൾ, സംസ്കരണ സഹകരണ സംഘങ്ങൾ എന്നീ വിഭാഗത്തിൽ ഉൾപ്പെട്ട 112 സഹകരണ സംഘങ്ങൾക്ക് 174.04 കോടി രൂപയും സഹകരണ സ്ഥാപനങ്ങൾക്ക് കീഴിൽ കർഷക സേവന കേന്ദ്രങ്ങൾ ആരംഭിക്കുന്നതിനും വിപണന സഹകരണ സംഘങ്ങളെ പുനരുദ്ധരിക്കുന്നതിനും വേണ്ടി 65 സഹകരണ സംഘങ്ങൾക്ക് 17.54 കോടി

രൂപയും അനുവദിച്ചിട്ടുണ്ട്. സഹകരണ മേഖലയിൽ സമഗ്ര വികസനം നടപ്പിലാക്കുക എന്ന ലക്ഷ്യത്തോടെ ഇടുക്കി, പാലക്കാട്, തൃശ്ശൂർ ജില്ലകളിൽ നടപ്പിലാക്കി വരുന്ന ഐ.സി.ഡി.പി. രണ്ടാംഘട്ട പദ്ധതിയിലൂടെ ആശുപത്രി, വിദ്യാഭ്യാസം, വനിത, എസ്.സി/എസ്.റ്റി., പ്രോസസിംഗ്, മാർക്കറ്റിംഗ്, ക്ഷീരം, കൈത്തറി സഹകരണ സംഘങ്ങൾക്ക് അവയുടെ അടിസ്ഥാന സൗകര്യ വികസനം കൈവരിക്കുവാൻ കഴിഞ്ഞിട്ടുണ്ട്. അതിനായി 74.45 കോടി രൂപ അനുവദിച്ചിട്ടുണ്ട്.

23. നടപ്പ് സാമ്പത്തിക വർഷത്തെ പദ്ധതി ചെലവ്

സഹകരണ വകുപ്പിന് 2019-20 സാമ്പത്തിക വർഷം സംസ്ഥാന പദ്ധതിയിൽ 23.10 കോടി രൂപ അധികധനാഗമനം ലഭിച്ചത് ഉൾപ്പെടെയുള്ള 177.35 കോടി രൂപയിൽ 89.0786 കോടി രൂപ ചെലവഴിക്കുകയുണ്ടായി. എൻ.സി.ഡി.സി. പദ്ധതിയിൽ 5.2685 കോടി രൂപ അധിക ധനാഗമനം ലഭിച്ചത് ഉൾപ്പെടെയുള്ള 70.2685 കോടി രൂപയിൽ 45.6753 കോടി രൂപ ചെലവഴിക്കുകയുണ്ടായി.

24. 2020-21 -ലെ പദ്ധതി വിഹിതം

2020-21 സാമ്പത്തിക വർഷം സംസ്ഥാന പദ്ധതിയിൽ 23 സ്കീമുകൾക്കായി 134.96 കോടി രൂപയും എൻ.സി.ഡി.സി. പദ്ധതിയിൽ 3 സ്കീമുകൾക്കായി 65.00 കോടി രൂപയും ഉൾപ്പെടെ 199.96 കോടി രൂപയാണ് വകയിരുത്തിയിട്ടുള്ളത്.

2020-21 സാമ്പത്തിക വർഷം നടപ്പിലാക്കുവാൻ ഉദ്ദേശിക്കുന്ന ചില പദ്ധതികളെ സംബന്ധിച്ച് വിവരം ചുവടെ ചേർക്കുന്നു.

ധനാഭ്യർത്ഥന ചർച്ച-ടൂറിസം

ടൂറിസം വകുപ്പിൽ ധനാഭ്യർത്ഥന ചർച്ചകൾക്ക് വളരെ സന്തോഷത്തോടെയാണ് ഞാൻ മറുപടി നൽകുന്നത്. ടൂറിസം മേഖലയിൽ അഭിമാനകരമായ പല നേട്ടങ്ങളുമുണ്ടായ കാലയളവാണ് കഴിഞ്ഞ നാല് വർഷം. മെച്ചപ്പെട്ട അടിസ്ഥാന സൗകര്യ വികസന പദ്ധതികളും കാര്യക്ഷമതയുള്ള പ്രചരണ പരിപാടികളും വിപണന തന്ത്രങ്ങളും വഴി കേരള ടൂറിസത്തിന് പുതിയ ദിശാബോധം ലഭിച്ച കാലഘട്ടത്തിലൂടെയാണ് നാം കടന്നുപോകുന്നത്. നമ്മുടെ സംസ്ഥാനത്തിന്റെ മൊത്തം വരുമാനത്തിന്റെ

10 ശതമാനം ഇന്ന് വിനോദസഞ്ചാര മേഖലയുടെ സംഭാവനയാണ്. എന്നാൽ കഴിഞ്ഞ 3 വർഷം നമ്മുടെ നാട് നേരിട്ട സമാനതകളില്ലാത്ത ദുരന്തങ്ങളെക്കുറിച്ച് നമുക്കറിയാം. ആദ്യം നമ്മുടെ നാടിനെ ബാധിച്ച നിപ, ഓമി, പിന്നെ തുടർച്ചയായ രണ്ട് മഹാപ്രളയങ്ങൾ, അശാസ്ത്രീയമായ ജി.എസ്.ടി. നിരക്കുകൾ ഇവ സൃഷ്ടിച്ച പ്രതിസന്ധികൾ. എന്നാൽ ഇത്തരം പ്രതിസന്ധികളെല്ലാം കാര്യക്ഷമവും ആസൂത്രിതവുമായ പ്രവർത്തനത്തിലൂടെ മറികടക്കാൻ നമുക്ക് കഴിഞ്ഞു.

ഇപ്പോൾ 2019-ലെ സ്ഥിതിവിവര കണക്കുകൾ അന്തിമം ആക്കി പ്രസിദ്ധീകരിച്ചു കഴിഞ്ഞു. ഇതനുസരിച്ച് ഏകദേശം 2 കോടിയോളം വിനോദസഞ്ചാരികളാണ് 2019-ൽ നമ്മുടെ നാട് സന്ദർശിച്ചത്. കൃത്യമായി പറഞ്ഞാൽ 1,95,74,000 വിനോദസഞ്ചാരികൾ. ആഭ്യന്തര സഞ്ചാരികളുടെ എണ്ണത്തിൽ 17.81%-ഉം വിദേശ വിനോദസഞ്ചാരികളുടെ എണ്ണത്തിൽ 8.52%-ഉം വർദ്ധനവ് നേടാൻ നമുക്ക് കഴിഞ്ഞു. ഏറ്റവും പ്രാധാന്യം അർഹിക്കുന്നത് വരുമാനത്തിന്റെ കാര്യത്തിലാണ്. കഴിഞ്ഞ വർഷം ടൂറിസം മേഖലയിൽ നിന്നും നമ്മുടെ നാടിന് ലഭിച്ച വരുമാനം 45,000 കോടി രൂപയാണ്.

ആദ്യമായി 10,000 കോടി രൂപയുടെ വിദേശനാണ്യം കഴിഞ്ഞ വർഷം നമ്മുടെ സംസ്ഥാനത്തിന് നേടാൻ കഴിഞ്ഞു. മുൻവർഷത്തെ അപേക്ഷിച്ച് 24% വളർച്ചയാണ് വരുമാനത്തിന്റെ കാര്യത്തിൽ നമുക്കുണ്ടായത്. നിരവധി പ്രതിസന്ധികൾക്കിടയിലാണ് ഈ നേട്ടം കൈവരിക്കാൻ കഴിഞ്ഞത് എന്നത് വളരെ അഭിമാനകരമായ ഒരു കാര്യമാണ്. ഏകദേശം 15 ലക്ഷത്തോളം ആളുകളാണ് നമ്മുടെ സംസ്ഥാനത്ത് ടൂറിസം മേഖലയിൽ ജോലി ചെയ്യുന്നത്. അതുകൊണ്ടുതന്നെ ഈ മേഖലയുടെ പ്രാധാന്യം തിരിച്ചറിഞ്ഞുള്ള നയസമീപനമാണ് സംസ്ഥാന ടൂറിസം വികസനത്തിന്റെ കാര്യത്തിൽ സർക്കാർ സ്വീകരിച്ചുവരുന്നത്. ആദ്യംതന്നെ നമ്മുടെ സംസ്ഥാനത്തിന്റെ ടൂറിസം വികസനത്തിന് അനുയോജ്യമായ ഒരു ടൂറിസം നയം തയ്യാറാക്കി മുന്നോട്ട് പോകുകയാണ് സർക്കാർ ചെയ്തത്. ഈ നയത്തിനനുസരിച്ചുള്ള വികസന പ്രവർത്തനങ്ങളാണ് ടൂറിസം വികസനത്തിന്റെ കാര്യത്തിൽ ഈ കാലയളവിൽ സ്വീകരിച്ചത്.

നിരവധി തിരിച്ചടികൾക്കിടയിലും കഴിഞ്ഞ വർഷം ഞാൻ നേരത്തെ സൂചിപ്പിച്ചതുപോലെ വിനോദസഞ്ചാരികളുടെ എണ്ണത്തിൽ വലിയ വളർച്ച

കൈവരിക്കാൻ നമുക്ക് കഴിഞ്ഞു. കാര്യക്ഷമമായ മാർക്കറ്റിംഗ് തന്ത്രങ്ങളിലൂടെയാണ് ഈ നേട്ടത്തിലേയ്ക്ക് എത്താൻ കഴിഞ്ഞത്. ടൂറിസം രംഗത്ത് പ്രവർത്തിക്കുന്ന വ്യവസായികളുമായി ചർച്ച ചെയ്ത് അവരുടെ അഭിപ്രായം കൂടി പരിഗണിച്ചാണ് മാർക്കറ്റിംഗ് തന്ത്രങ്ങൾ രൂപപ്പെടുത്തിയത്. പ്രത്യേക ഓഫ് സീസൺ ക്യാമ്പയിൻ, ടെലിവിഷൻ, റേഡിയോ ഉൾപ്പെടെയുള്ള ഇലക്ട്രോണിക് മാധ്യമങ്ങളിലൂടെയുള്ള പരസ്യ പ്രചരണം റോഡ് ഷോകൾ സംഘടിപ്പിക്കുക, ടൂറിസം ഫെയറുകളിൽ പങ്കെടുക്കുക, പുതിയ ടൂറിസം ഉൽപ്പന്നങ്ങൾ വികസിപ്പിക്കുക എന്നിവയൊക്കെ മാർക്കറ്റിംഗിന്റെ ഭാഗമായി നടത്തുകയുണ്ടായി. 'ഹ്യൂമൻ ബൈ നേച്ചർ' എന്ന നമ്മുടെ ക്യാമ്പയിൻ ലോകവ്യാപകമായി ശ്രദ്ധിക്കപ്പെടുകയും ഇതിലൂടെ നമ്മുടെ നാട്ടിലേയ്ക്ക് കൂടുതൽ സഞ്ചാരികളെ ആകർഷിക്കാൻ കഴിയുകയും ചെയ്തു. നിരവധി അംഗീകാരങ്ങളും ഈ കാലയളവിൽ നമുക്ക് നേടിയെടുക്കാൻ കഴിഞ്ഞു. ഏറ്റവും മികച്ച ഫാമിലി ഡെസ്റ്റിനേഷനുള്ള ലോൺലി പ്ലാനറ്റ് മാഗസിൻ അവാർഡ്, PATA ഗോൾഡ് അവാർഡ്, ITB അവാർഡ്, മികച്ച ഫാമിലി ഡെസ്റ്റിനേഷനുള്ള WTM അവാർഡ്, നാഷണൽ ടൂറിസം അവാർഡ്,

യൂണൈറ്റഡ് നേഷൻ ടൂറിസം ഓർഗനൈസേഷൻ അവാർഡ് ഇവയൊക്കെ വളരെ ശ്രദ്ധേയമായ അംഗീകാരങ്ങളായിരുന്നു.

അടിസ്ഥാന സൗകര്യ വികസന രംഗത്ത് നിരവധി പദ്ധതികളാണ് ഈ കാലയളവിൽ നടപ്പാക്കിയത്. 14 ജില്ലകളിലായി ചെറുതും വലുതുമായ 500-ഓളം ടൂറിസം പദ്ധതികൾക്ക് സർക്കാർ ഭരണാനുമതി നൽകിയിട്ടുണ്ട്. 259 പദ്ധതികൾ ഈ സർക്കാരിന്റെ കാലത്ത് പൂർത്തിയാക്കാൻ കഴിഞ്ഞു. ഇപ്പോൾ പുരോഗമിക്കുന്ന പദ്ധതികൾ പൂർത്തിയാക്കുമ്പോൾ അടിസ്ഥാന സൗകര്യ വികസനരംഗത്തും തൊഴിലവസരങ്ങൾ സൃഷ്ടിക്കുന്നതിലും വലിയ കുതിച്ചുചാട്ടം തന്നെ ഉണ്ടാകുമെന്നാണ് കരുതുന്നത്. സംസ്ഥാന സർക്കാർ അനുവദിച്ച ഫണ്ട് വഴിയും കിഫ്ബി വഴിയും കേന്ദ്രസർക്കാർ ഫണ്ട് ഉപയോഗിച്ചും നടപ്പാക്കുന്നതുംകൂടി ചേർക്കുമ്പോൾ 1698 കോടി രൂപയുടെ ടൂറിസം പദ്ധതികൾക്കാണ് ഈ സർക്കാർ അനുമതി നൽകിയത്.

ഏതൊരു ടൂറിസം ഡെസ്റ്റിനേഷനെ സംബന്ധിച്ചിടത്തോളവും അടിസ്ഥാന സൗകര്യ വികസനം വളരെ പ്രാധാന്യം അർഹിക്കുന്നതാണ്. പൊതുജന പങ്കാളിത്തത്തോടെയും വിവിധ വകുപ്പുകളുടെ സഹകരണത്തോടെ

വിനോദസഞ്ചാര കേന്ദ്രങ്ങളുടെ അടിസ്ഥാനസൗകര്യം വികസിപ്പിക്കലും സൗന്ദര്യവൽക്കരണവും ഉറപ്പുവരുത്തുന്നതിന് 'ഗ്രീൻ കാർപ്പറ്റ്' എന്ന പേരിൽ

ഒരു പദ്ധതി ഈ സർക്കാർ 2016 മുതൽ നടപ്പാക്കി വരുന്നുണ്ട്. എല്ലാ വർഷവും ടൂറിസം സീസൺ മുന്നോടിയായിട്ടാണ് പദ്ധതി നടപ്പാക്കുന്നത്. ഇന്ത്യയിൽത്തന്നെ നമ്മുടെ സംസ്ഥാനത്താണ് ഒരു സംസ്ഥാനത്തെ എല്ലാ ഡെസ്റ്റിനേഷനെയും ഒന്നിച്ച് എടുത്ത് ഇത്തരം ഒരു പദ്ധതി നടപ്പാക്കിയത് എന്ന് അഭിമാനപൂർവ്വം പറയാൻ കഴിയും.

പൈതൃക സംരക്ഷണത്തിലൂടെ ടൂറിസം വികസനം എന്നത് സർക്കാർ മുൻഗണന നൽകുന്ന ഒരു മേഖലയാണ്. വളരെ സമ്പന്നമായ ഒരു പൈതൃക പാരമ്പര്യമാണ് നമുക്കുള്ളത്. ഇവ സംരക്ഷിച്ച് ടൂറിസം ആകർഷണമാക്കി മാറ്റുന്ന മൂന്ന് പ്രധാന പദ്ധതികൾ കേരളത്തിൽ നടന്നുവരുന്നു. ഇതിൽ പ്രധാനം കഴിഞ്ഞ എൽ.ഡി.എഫ്. സർക്കാർ ആവിഷ്കരിച്ച 'കൊടുങ്ങല്ലൂർ ആസ്ഥാനമായ മുസിരിസ് പൈതൃക' പദ്ധതിയാണ്. മുസിരിസ് പൈതൃക സംരക്ഷണ പദ്ധതിയുടെ ഒന്നാം ഘട്ടം പൂർത്തിയായിക്കഴിഞ്ഞു. രണ്ടാം ഘട്ട പദ്ധതി പുരോഗമിച്ചുവരുന്നു. രണ്ടാംഘട്ടത്തിൽ മുസിരിസ് പൈതൃക പദ്ധതിയുടെ

ഭാഗമായി 48 കോടി രൂപ അടങ്കൽ വരുന്ന പദ്ധതികൾ അനുവദിച്ചു. പ്രവൃത്തികൾ പല ഘട്ടത്തിൽ പുരോഗമിക്കുന്നു. ഈ വർഷംതന്നെ പദ്ധതി പൂർത്തിയാക്കി പൂർണ്ണതോതിൽ പ്രവർത്തിച്ചുതുടങ്ങാൻ കഴിയും.

അടുത്തത് പുരാതനകാലത്ത് മലബാർ മേഖലയിലെ പ്രധാന വ്യാപാരകേന്ദ്രമായ തലശ്ശേരി കേന്ദ്രമാക്കി നടപ്പാക്കുന്ന 'തലശ്ശേരി പൈതൃക' സംരക്ഷണ പദ്ധതിയാണ്. പദ്ധതിയുടെ ഭാഗമായി ആദ്യഘട്ടം അനുമതി നൽകിയ മൂന്ന് പദ്ധതികൾ പൂർത്തിയായിക്കഴിഞ്ഞു. രണ്ടാംഘട്ടമായി സംസ്ഥാന ഫണ്ടുപയോഗിച്ച് 33 കോടി രൂപയുടെ പദ്ധതികൾക്ക് അനുമതി നൽകി. ഈ പദ്ധതികൾ ആരംഭിക്കാനുള്ള നടപടിയായിക്കഴിഞ്ഞു. തലശ്ശേരി പൈതൃക സംരക്ഷണ പദ്ധതി കണ്ണൂർ, വയനാട് ജില്ലയിലെ പൈതൃക കേന്ദ്രങ്ങളെ ബന്ധിപ്പിച്ച് ഒരു ബൃഹത് പദ്ധതിയാക്കാനുള്ള നടപടികൾ സ്വീകരിച്ചുവരുന്നു. ഇതനുസരിച്ച് 61 കേന്ദ്രങ്ങൾ പദ്ധതിയിൽ ഉൾപ്പെടുത്തുകയും വിശദമായ രൂപരേഖ തയ്യാറാക്കുകയും ചെയ്തു. കിഫ്ബി വഴിയുള്ള ഫണ്ടുപയോഗിച്ച് നടപ്പാക്കാൻ 123.67 കോടി രൂപയുടെ ഭരണാനുമതി നൽകുകയും പദ്ധതിയുടെ രൂപരേഖ തയ്യാറായിട്ടുണ്ട്.

കിഫ്ബിയുടെ അന്തിമ അനുമതി ലഭിക്കുന്ന മുറയ്ക്ക് പദ്ധതി നിർമ്മാണം ആരംഭിക്കും.

മുസിരിസ് തലശ്ശേരി പദ്ധതികളുടെ മാതൃകയിൽ ആലപ്പുഴയിലും ഒരു പൈതൃക പദ്ധതി ആരംഭിച്ചുകഴിഞ്ഞു. നിലവിൽ കേരളത്തിലെ ഏറ്റവും പ്രധാനപ്പെട്ട വിനോദസഞ്ചാരകേന്ദ്രമായ ആലപ്പുഴയുടെ സമഗ്രവികസനമാണ് ഇതുകൊണ്ട് ഉദ്ദേശിക്കുന്നത്. ആദ്യഘട്ടത്തിൽ അനുമതി നൽകിയ 28.36 കോടി രൂപയുടെ പദ്ധതികൾ ഇപ്പോൾ പുരോഗമിച്ചുവരുന്നു. തുടർന്ന് പദ്ധതി കൂടുതൽ വിശാലമാക്കുന്നതിന്റെ ഭാഗമായി 122 കോടി രൂപയുടെ ആലപ്പുഴ ഹെറിറ്റേജ് പദ്ധതിക്ക് ഇതിനകം കിഫ്ബി അംഗീകാരം നൽകി. ആലപ്പുഴയുടെ തനത് ഉൽപ്പന്നമായ കയറുമായി ബന്ധപ്പെട്ടിട്ടുള്ള നിർമ്മാണശാലകൾ പുനരുജ്ജീവിപ്പിക്കുക, കയർ മ്യൂസിയം ആരംഭിക്കുക, കനാലുകളും തോടുകളും കൂടുതൽ സഞ്ചാരയോഗ്യമാക്കി വിനോദസഞ്ചാരികളെ കൂടുതൽ ആകർഷകമാക്കുക തുടങ്ങിയവയെല്ലാം ഈ പദ്ധതിയുടെ ഭാഗമാണ്. കേരളത്തിന്റെ പൈതൃക സമ്പത്ത് ടൂറിസം വികസനത്തിന് ഉപയോഗപ്പെടുത്താനും ഈ രംഗത്ത് വൻനേട്ടമുണ്ടാക്കാനും ഈ മൂന്ന്

പദ്ധതികൾ പൂർത്തിയാക്കുമ്പോൾ കഴിയുന്നതാണ്. പൈതൃക സംരക്ഷണ പദ്ധതിയുടെ ഭാഗമായാണ് തിരുവനന്തപുരത്ത് ചാലയിലും കോഴിക്കോട് മിറായിത്തൈരവും ഉൾപ്പെടുത്തി പൈതൃക തൈരവ് പദ്ധതി നടപ്പാക്കിയിട്ടുണ്ട്.

കേന്ദ്ര ടൂറിസം മന്ത്രാലയത്തിന്റെ സഹായത്തോടെ സ്വദേശിദർശൻ പദ്ധതിയിൽ ഉൾപ്പെടുത്തി ശബരിമല, ശ്രീപത്മനാഭസ്വാമി, ആറന്മുള ക്ഷേത്രങ്ങളെ ബന്ധപ്പെടുത്തി 200 കോടിയുടെ അടിസ്ഥാന സൗകര്യ പദ്ധതി നിലവിൽ നടന്നുവരുന്നുണ്ട്. ഇതിൽ പത്മനാഭസ്വാമി ക്ഷേത്രത്തോട് അനുബന്ധിച്ചുള്ള പദ്ധതി ഉദ്ഘാടനം കഴിഞ്ഞു. കൂടാതെ ഗുരുവായൂർ ക്ഷേത്ര നഗരത്തിന്റെ വികസനത്തിനായി കേന്ദ്രസർക്കാർ സഹായത്തോടെ പ്രസാദം പദ്ധതിയിൽ 46 കോടി രൂപയുടെ വികസനപ്രവർത്തനങ്ങൾ അന്തിമഘട്ടത്തിലെത്തി. ഇക്കോ ടൂറിസം പദ്ധതിയിൽ ഉൾപ്പെടുത്തി പത്തനംതിട്ട-ഗവി-വാഗമൺ-തേക്കടി സർക്യൂട്ടിൽ 100 കോടി രൂപ ചെലവ് വരുന്ന പദ്ധതി പൂർത്തിയാക്കി ഉദ്ഘാടനം ചെയ്തുകഴിഞ്ഞു.

സർക്കാർ മുൻഗണന നൽകിയ മറ്റൊരു മേഖല മലബാറിന്റെ ടൂറിസം വികസനമാണ്. മലബാറിന്റെ ടൂറിസം സാധ്യത നാം ഇനിയും വേണ്ടത്ര

പ്രയോജനപ്പെടുത്തിയിട്ടില്ല എന്നത് ഒരു യാഥാർത്ഥ്യമാണ്. കണ്ണൂർ വിമാനത്താവളം പ്രവർത്തിച്ച് തുടങ്ങിയതോടുകൂടി മലബാറിലെ ടൂറിസം രംഗത്ത് ഒരു വലിയ കുതിച്ചുചാട്ടമാണ് പ്രതീക്ഷിക്കുന്നത്. ഇത് മുന്നിൽ കണ്ട് പ്രധാനപ്പെട്ട പല ടൂറിസം പദ്ധതികളും മലബാർ മേഖലയിൽ നടപ്പാക്കാൻ തീരുമാനിച്ചിട്ടുണ്ട്. ഇതിൽ പ്രധാനം കണ്ണൂർ-കാസർഗോഡ് ജില്ലകളിലായി ഒഴുകുന്ന 8 പ്രധാനപ്പെട്ട നദികൾ കേന്ദ്രീകരിച്ചുകൊണ്ടുള്ള റിവർ ക്രൂയിസ് ടൂറിസം പദ്ധതിയാണ്. ഈ പദ്ധതിക്കായി സംസ്ഥാന സർക്കാർ 53 കോടി രൂപയുടെ ഭരണാനുമതി നൽകുകയും കേന്ദ്ര ഗവൺമെന്റിൽനിന്നും 80 കോടി രൂപയുടെ സഹായം നേടിയെടുക്കുകയും ചെയ്തു. ഏകദേശം 325 കോടി രൂപയാണ് പൂർത്തിയാകുമ്പോൾ പദ്ധതിക്ക് ചെലവ് കണക്കാക്കുന്നത്. കേന്ദ്ര-സംസ്ഥാന സർക്കാർ ഫണ്ട് ഉപയോഗിച്ച് നടപ്പാക്കുന്ന പദ്ധതിയുടെ നിർമ്മാണ പ്രവൃത്തികൾ വേഗത്തിൽ പുരോഗമിക്കുകയാണ്.

മാനവശേഷി വികസന രംഗത്ത് പ്രവർത്തിക്കുന്ന കിറ്റിസിന്റെ ആഭിമുഖ്യത്തിൽ ആരംഭിച്ച പുതിയ കോഴ്സുകൾ, പുതിയ പരിശീലന പരിപാടികൾ, കേരള ടൂറിസം ഇൻഫ്രാസ്ട്രക്ചർ ലിമിറ്റഡ് ഏറ്റെടുത്തിട്ടുള്ള

നൂതന പദ്ധതികൾ, ഉത്തരമലബാറിൽ BRDC-യുടെ ആഭിമുഖ്യത്തിൽ നടപ്പാക്കിയ സൈൽ പദ്ധതി, തെമ്പലയിലെ ലൈറ്റ് & സൗണ്ട് ഷോ, പാലക്കാട് ആരംഭിച്ച പുതിയ ഫുഡ് ക്രാഫ്റ്റ് ഇൻസ്റ്റിറ്റ്യൂട്ട് സെന്റർ എന്നിവയൊക്കെ സർക്കാരിന്റെ നേട്ടങ്ങളിൽപ്പെടുന്നു.

പൊതുസ്വകാര്യ പങ്കാളിത്തത്തോടെ നടപ്പാക്കുന്ന ചടയമംഗലം ജടായുപാറ ടൂറിസം പദ്ധതി ഈ സർക്കാരിന്റെ കാലത്ത് പണി പൂർത്തിയാക്കി പ്രവർത്തിച്ചുതുടങ്ങി. ഏകദേശം 150 കോടി രൂപ ചെലവഴിച്ച് നിർമ്മിച്ച ഈ പദ്ധതി ലോകത്തിലെ തന്നെ ശ്രദ്ധിക്കപ്പെടുന്ന ഒരു ടൂറിസം പദ്ധതിയായി മാറിക്കഴിഞ്ഞു. ഇതിന്റെ അടുത്ത ഘട്ടം ഉത്ഘാടനത്തിന് സജ്ജമായിക്കൊണ്ടിരിക്കുന്നു. നൂറോളം പേർക്ക് പുതുതായി തൊഴിൽ നൽകാൻ ഈ പദ്ധതിക്ക് കഴിഞ്ഞിട്ടുണ്ട്. പദ്ധതി പ്രവർത്തിപ്പിക്കാനാവശ്യമായ റോഡ്, വൈദ്യുതി ഉൾപ്പെടെയുള്ള അടിസ്ഥാനസൗകര്യം ഒരുക്കി നൽകിയത് സർക്കാരാണ്.

ടൂറിസം മന്ത്രിയെന്ന എനിക്ക് ഏറ്റവും സന്തോഷവും അഭിമാനവും തോന്നിയ ഒരു പ്രവൃത്തി ടൂറിസം കേന്ദ്രങ്ങൾ ഭിന്നശേഷി സൗഹൃദം ആക്കിയ

പദ്ധതി നടപ്പാക്കിയപ്പോഴാണ്. സമൂഹത്തിലെ പലപ്പോഴും നാം മറന്നുപോകുന്ന ഒരു വിഭാഗമുണ്ട്. ഭിന്നശേഷിയുള്ളവർ, പ്രായമായവർ, കിടപ്പ് രോഗികൾ തുടങ്ങിയവർ. ഇവർ പലപ്പോഴും വീടിനകത്ത് ഒതുങ്ങി പോകുന്ന കാഴ്ചയാണുള്ളത്. നമ്മുടെ ടൂറിസം കേന്ദ്രങ്ങളിൽ ഇത്തരം ആൾക്കാർ നിരവധി പ്രയാസങ്ങൾ അനുഭവിക്കുന്നുണ്ട്. ഇത് തികച്ചും ദുഃഖകരമാണ്. ടൂറിസം കേന്ദ്രങ്ങളിൽ സന്ദർശനം നടത്തുന്ന ഭിന്നശേഷിയുള്ളവർക്കും പ്രായമായവർക്കും ആവശ്യമായ സൗകര്യം ഏർപ്പെടുത്തി ടൂറിസം ഡെസ്റ്റിനേഷൻ ഭിന്നശേഷി സൗഹൃദമാക്കുന്നതിനുള്ള പദ്ധതി അന്തിമ ഘട്ടത്തിൽ എത്തിക്കഴിഞ്ഞു. ഈ രംഗത്തെ നമ്മുടെ പ്രവർത്തനങ്ങൾക്ക് ഐക്യരാഷ്ട്രസഭ അവാർഡ് ലഭിച്ച വിവരം കൂടി ഈ അവസരത്തിൽ ഞാൻ സന്തോഷത്തോടെ ഓർക്കുകയാണ്. തൃശ്ശൂർ ജില്ലയിലെ ടൂറിസം കേന്ദ്രങ്ങൾ ഭിന്നശേഷി സൗഹൃദം ആക്കിയതിനാണ് നമ്മുടെ സംസ്ഥാനത്തിന് UN അവാർഡ് ലഭിച്ചത്.

ടൂറിസം മേഖലയിൽ ഏറ്റവും കൂടുതൽ നേട്ടം കൈവരിക്കാൻ കഴിഞ്ഞ മറ്റൊരു മേഖല ഉത്തരവാദിത്ത ടൂറിസം പ്രവർത്തനങ്ങളിലാണ്. ടൂറിസം

മേഖലയുടെ ഗുണഫലങ്ങൾ പരമാവധി തദ്ദേശവാസികൾക്ക് ലഭ്യമാക്കുന്നതിനും ഗ്രാമീണ വികസനത്തിനും, ദാരിദ്ര്യ ലഘൂകരണത്തിനും സ്ത്രീശാക്തീകരണത്തിനുമുള്ള ഉപാധിയാക്കി മാറ്റുകയാണ് ഉത്തരവാദിത്ത ടൂറിസത്തിന്റെ ലക്ഷ്യം. ഈ സർക്കാർ അധികാരത്തിൽ വരുമ്പോൾ ഉത്തരവാദിത്ത ടൂറിസം ഏതാനും കേന്ദ്രങ്ങളിൽ മാത്രം ഒതുങ്ങി നൽകുകയായിരുന്നു. എന്നാൽ ഉത്തരവാദിത്ത ടൂറിസം പ്രവർത്തനങ്ങൾ സംസ്ഥാന വ്യാപകമാക്കുന്നതിന്റെ ഭാഗമായി 2017-ൽ സ്റ്റേറ്റ് ലെവൽ മിഷൻ രൂപീകരിച്ചു. നിലവിൽ 17,000 യൂണിറ്റുകൾ മിഷന്റെ ഭാഗമായി രജിസ്റ്റർ ചെയ്തിട്ടുണ്ട്. 31,432 പേർക്ക് നേരിട്ടും 61,548 പേർക്ക് പരോക്ഷമായും ആർ.ടി. മിഷൻ വഴി ജോലി നൽകുന്നുണ്ട്. 24 കോടി രൂപയുടെ വരുമാനം ഇതുവരെ തദ്ദേശീയർക്ക് നൽകാൻ കഴിഞ്ഞു. സ്ത്രീ ശാക്തീകരണ പ്രവർത്തനങ്ങളിലും വലിയ പങ്കാണ് മിഷൻ വഹിക്കുന്നത്. നിലവിൽ ആർ.ടി. മിഷൻ വഴി ലഭിക്കുന്ന വരുമാനത്തിൽ 80%-ൽ അധികവും വനിതകൾക്കാണ് ലഭിക്കുന്നത്. ഇതോടൊപ്പം എടുത്തുപറയേണ്ട മറ്റൊരു നേട്ടമാണ് സംസ്ഥാനത്ത് 'പെപ്പർ' പദ്ധതി ആരംഭിച്ചത്. ഒരു സ്ഥലത്തെ ടൂറിസം പദ്ധതി ആ സ്ഥലത്തെ

ജനങ്ങളുടെ കൂടി അഭിപ്രായത്തോടെ ആസൂത്രണം ചെയ്ത് നടപ്പാക്കുന്ന 'പെപ്പർ' പദ്ധതി ഇന്ത്യയിൽ ആദ്യമായി വൈകാരികതയാണ് നടപ്പാക്കിയത്. പദ്ധതി കൂടുതൽ സ്ഥലങ്ങളിലേയ്ക്ക് നടപ്പാക്കാനുള്ള പ്രാഥമിക നടപടി സ്വീകരിച്ചുവരുന്നു.

സർക്കാർ നടപ്പാക്കിയ മറ്റ് ചില പ്രധാന പദ്ധതികളെക്കുറിച്ചുകൂടി ഞാൻ ഇവിടെ സൂചിപ്പിക്കാൻ ആഗ്രഹിക്കുകയാണ്. കോവളം ബീച്ച് സമഗ്രമായി നവീകരിക്കാനുള്ള 20 കോടിയുടെ ബീച്ച് ടൂറിസം പദ്ധതി, ശംഖുമുഖം ബീച്ചിൽ 15 കോടി രൂപ ചെലവഴിച്ച് നടപ്പാക്കുന്ന പദ്ധതി എന്നിവ പുരോഗമിക്കുകയാണ്. കൂടാതെ ആഭ്യന്തര വിനോദസഞ്ചാരികളുടെ ഇഷ്ടകേന്ദ്രമായ വേളിയിൽ 52 കോടി രൂപയുടെ വിവിധ പദ്ധതികളാണ് നടപ്പാക്കിവരുന്നത്. ഇതിൽ ഒരു ഘടകമായ മിനിയേച്ചർ ട്രെയിൻ പദ്ധതി പൂർത്തിയാക്കിയിട്ടുണ്ട്. അടുത്ത മാസം മുതൽ സഞ്ചാരികൾക്കായി തുറന്ന് കൊടുക്കും. ഇന്ന് കോഴിക്കോട് ജില്ലയിൽ ടൂറിസം രംഗത്ത് മാതൃകയായി പ്രവർത്തിക്കുന്ന ഇരിങ്ങൽ ക്രാഫ്റ്റ് വില്ലേജ് നമുക്കെല്ലാം അറിയാവുന്നതാണ്. ഇതേ മാതൃകയിൽ ഒരു ക്രാഫ്റ്റ് വില്ലേജ് കോവളത്തിനടുത്ത് വെള്ളാറിൽ പണിപൂർത്തിയാക്കി കഴിഞ്ഞു. അടുത്ത മാസം മുതൽ പ്രവർത്തിച്ച് തുടങ്ങും.

ഇരിങ്ങൽ മാതൃകയിൽ അന്താരാഷ്ട്ര നിലവാരത്തിലുള്ള ഒരു ക്രാഫ്റ്റ് മേളയോടെ വെള്ളാർ ക്രാഫ്റ്റ് വില്ലേജിന്റെ പ്രവർത്തനം തുടങ്ങാനാണ് ഉദ്ദേശിക്കുന്നത്.

സാഹസിക വിനോദസഞ്ചാരത്തിന് നമ്മുടെ നാട്ടിൽ വലിയ സാധ്യതയാണുള്ളത്. സാഹസിക വിനോദസഞ്ചാരം പ്രോത്സാഹിപ്പിക്കുന്നതിനായി നിരവധി പദ്ധതികൾ നടപ്പാക്കിയതോടൊപ്പം തന്നെ സാഹസിക വിനോദസഞ്ചാര മേഖലയിലെ സുരക്ഷാമാനദണ്ഡങ്ങൾ തയ്യാറാക്കുകയും ഇവർക്കായി ഒരു രജിസ്ട്രേഷൻ സിസ്റ്റവും നടപ്പാക്കിയിട്ടുണ്ട്. ഇതുകൂടാതെ സംസ്ഥാനത്ത് ദേശീയ അന്തർദേശീയ നിലവാരമുള്ള 50 സാഹസിക വിനോദസഞ്ചാരകേന്ദ്രങ്ങളുടെ പട്ടിക തയ്യാറാക്കാനുള്ള നടപടിയും സ്വീകരിച്ചിട്ടുണ്ട്.

നമ്മുടെ നാട് സന്ദർശിക്കുന്ന വിനോദസഞ്ചാരികൾക്ക് താമസസൗകര്യമൊരുക്കുന്ന പൊതുമേഖലാ സ്ഥാപനമാണ് കെ.ടി.ഡി.സി. കെ.ടി.ഡി.സി.-യുടെ കീഴിൽ മുഴുപ്പിലങ്ങാടും കോഴിക്കോടും പുതിയ ഫൈസ്റ്റാർ ഹോട്ടലുകൾ തുടങ്ങാൻ പദ്ധതി തയ്യാറാക്കിയിട്ടുണ്ട്. കൂടാതെ ഗുരുവായൂർ പുതിയ ഗസ്റ്റ് ഹൗസിന്റെ നിർമ്മാണം പുരോഗമിക്കുന്നു. കന്യാകുമാരിയിൽ

കേരള ഭവൻ നിർമ്മിക്കാനുള്ള ഭരണാനുമതി ലഭിച്ചു. അടുത്ത മാസം നിർമ്മാണ പ്രവൃത്തി ആരംഭിക്കും.

നൂതനമായ പല പദ്ധതികളും വിനോദസഞ്ചാരികൾക്കായി വിജയകരമായി അവതരിപ്പിച്ച് വിജയിപ്പിച്ച പശ്ചാത്തലത്തിലാണ് ഐ.പി.എൽ. മാതൃകയിൽ വകുപ്പ് ചാമ്പ്യൻസ് ബോട്ട് ലീഗ് എന്ന ഒരു നൂതന ടൂറിസം ഉൽപ്പന്നം കഴിഞ്ഞ വർഷം സംസ്ഥാനത്ത് അവതരിപ്പിച്ചത്. കഴിഞ്ഞ വർഷം 22 കേന്ദ്രങ്ങളിലാണ് ബോട്ട് ലീഗ് സംഘടിപ്പിച്ചത്. ഇത് വലിയ വിജയകരമായിരുന്നു. ഏകദേശം 15 ലക്ഷത്തോളം ആൾക്കാർ ബോട്ട് ലീഗ് നേരിൽ കണ്ടിട്ടുണ്ട്. കൂടാതെ ടി.വി. ചാനൽസ് വഴി 1.88 കോടി ആൾക്കാരും ബോട്ട് ലീഗ് വീക്ഷിച്ചതായി മനസിലാക്കുന്നു. കേരളത്തിന്റെ ടൂറിസം ചരിത്രത്തിൽ ഇത്രയധികം ആൾക്കാർ നേരിട്ടും അല്ലാതെയും പങ്കെടുത്ത മറ്റൊരു ഇവന്റും ഇല്ല എന്നത് അഭിമാനപൂർവ്വം പറയാൻ കഴിയും. ഒരു പുതിയ ടൂറിസം ഉൽപ്പന്നം അവതരിപ്പിച്ചതോടൊപ്പം നമ്മുടെ സംസ്കാരത്തിന്റെ കൂടി ഭാഗമായ വള്ളംകളി എന്ന കായിക വിനോദത്തെ നിലനിൽത്തുന്നതിനും ചാമ്പ്യൻസ് ബോട്ട് ലീഗ് സംഘടിപ്പിക്കുന്നതിലൂടെ കഴിഞ്ഞു.

ഇന്ന് എം.ഐ.സി.ഇ. ടൂറിസത്തെ സംബന്ധിച്ചിടത്തോളം വലിയ പ്രാധാന്യമാണ് കേരളത്തിലെ ടൂറിസം മേഖലയിലുള്ളത്. ഇത് തിരിച്ചറിഞ്ഞ് എം.ഐ.സി.ഇ. ടൂറിസം പ്രോത്സാഹിപ്പിക്കാനുള്ള നിരവധി നടപടികൾ സർക്കാർ സ്വീകരിച്ചിട്ടുണ്ട്. ഇതിന്റെ ഭാഗമായി ഇന്ത്യാ കൺവെൻഷൻ പ്രൊമോഷൻ ബ്യൂറോയുടെ (ICPB) കേരളാ ചാപ്റ്റർ രൂപീകരിച്ചിട്ടുണ്ട്. ഇതിലൂടെ അന്തർദേശീയ തലത്തിലും ദേശീയ തലത്തിലും നടക്കുന്ന കൺവെൻഷനുകൾ കേരളത്തിലേയ്ക്ക് ആകർഷിക്കാൻ നമുക്ക് കഴിയും.

ടൂറിസം മേഖലയിൽ പ്രവർത്തിക്കുന്ന ആയുർവേദ സ്ഥാപനങ്ങൾ, ഹൗസ് ബോട്ടുകൾ, ഹോംസ്റ്റേകൾ തുടങ്ങി ടൂറിസ്റ്റുകൾ നേരിട്ട് ബന്ധപ്പെടുന്ന സ്ഥാപനങ്ങൾക്ക് ക്ലാസിഫിക്കേഷൻ നൽകുന്നതിനുള്ള ഗൈഡ് ലൈസൻസ് വർഷങ്ങൾക്കുശേഷം പുതുക്കി നിശ്ചയിക്കാൻ കഴിഞ്ഞു. ഉത്തരവാദിത്ത ടൂറിസം തത്വങ്ങൾ അനുസരിച്ചുള്ള നിബന്ധനകൾ കൂടി ഉൾപ്പെടുത്തിയാണ് പരിഷ്കരിച്ച ഗൈഡ് ലൈസൻസ് പ്രസിദ്ധീകരിച്ചത്. ഇതുമൂലം ഈ മേഖലയിലെ നിലവാരം ഉയർത്താനും ചൂഷണം ഒഴിവാക്കാനും ഒരു പരിധി വരെ കഴിയുന്നുണ്ട്.

അടുത്ത സാമ്പത്തിക വർഷം ഏറ്റെടുക്കുന്ന പദ്ധതികൾ

- ഒരു ടൂറിസം കേന്ദ്രം സന്ദർശിക്കുന്ന സഞ്ചാരി പലപ്പോഴും ഏറ്റവും കൂടുതൽ പ്രയാസം അനുഭവിക്കുന്നത് വൃത്തിയുള്ള ശുചിമുറിയുടെ അഭാവമാണ്. ഇത് സർക്കാരിന്റെ മുൻഗണനയിലുള്ള ഒരു വിഷയമാണ്. ദിവസേന ആയിരത്തിലധികം ടൂറിസ്റ്റുകൾ എത്തിച്ചേരുന്ന സ്ഥലങ്ങളിൽ എയർപോർട്ട് നിലവാരത്തിൽ ടോയ്‌ലെറ്റുകൾ നിർമ്മിക്കുന്നതിനാണ് പദ്ധതി തയ്യാറാക്കിയത്. 165 കോടി രൂപയുടെ ഭരണാനുമതി ഇതിനായി നൽകിയിട്ടുണ്ട്. ഈ വർഷം തന്നെ പദ്ധതി പൂർണ്ണമായി നടപ്പാക്കുന്നതാണ്. വർക്കല ബീച്ച്, പൂക്കോട് തടാകം, കൊല്ലം ബീച്ച്, ഫോർട്ട് കൊച്ചി, പയ്യാമ്പലം ബീച്ച്, ആലപ്പുഴ ബീച്ച്, ബേക്കൽ ബീച്ച്, കാരാപ്പുഴ ഡാം, ബട്ട് റോഡ്, കോഴിക്കോട്, ശംഖുമുഖം, മൂന്നാർ, മലമ്പുഴ എന്നിവിടങ്ങളിലാണ് സ്ഥാപിക്കുന്നത്.
- നമ്മുടെ തലസ്ഥാന നഗരത്തിലും പരിസര പ്രദേശങ്ങളിലും അയൽ ജില്ലകളായ കൊല്ലം, പത്തനംതിട്ടയും ഉൾപ്പെടുന്ന പ്രദേശങ്ങളിലെ രാജഭരണകാലം മുതൽ നിലനിൽക്കുന്ന നിരവധി പൈതൃക

മന്ദിരങ്ങളുണ്ട്. ഇവയൊക്കെ കോർത്തിണക്കി സംരക്ഷിച്ച് ടൂറിസം ആകർഷണമാക്കി മാറ്റാൻ ഉദ്ദേശിക്കുന്ന 'തിരുവിതാംകൂർ പൈതൃക സംരക്ഷണ പദ്ധതി' ഈ വർഷം നടപ്പിലാക്കാൻ സർക്കാർ ഉദ്ദേശിക്കുന്നു. ഇതിനായി കൺസൾട്ടന്റിനെ തിരഞ്ഞെടുക്കാനുള്ള നടപടി പൂർത്തിയായി. പൂർത്തിയാകുമ്പോൾ ഏകദേശം 100 കോടി രൂപയാണ് പദ്ധതിക്ക് ചെലവ് പ്രതീക്ഷിക്കുന്നത്. ഈ വർഷത്തെ ബജറ്റിൽ ഇതിനായി 10 കോടി രൂപ വകയിരുത്തിയിട്ടുണ്ട്.

- തിരുവനന്തപുരം ജില്ലയിലെ കുറിനംകുളം അഞ്ചുതെങ്ങ് പ്രദേശത്തെ വിശാലമായ ഉൾനാടൻ ജലാശയങ്ങളുടെ വിനോദസഞ്ചാരസാധ്യത പ്രയോജനപ്പെടുത്തുന്ന തിരുവിതാംകൂർ ബാക്ക് വാട്ടർ ക്രൂയിസ് ടൂറിസം പദ്ധതി ഈ വർഷം നടപ്പാക്കാൻ ഉദ്ദേശിക്കുന്നുണ്ട്. സാഹസിക വിനോദസഞ്ചാരവും ജലകായിക വിനോദങ്ങളും സംയോജിപ്പിച്ച് കൊണ്ടുള്ള ഒരു പദ്ധതിയാണ് ഉദ്ദേശിക്കുന്നത്. പദ്ധതിക്ക് അന്തിമ രൂപം നൽകാനുള്ള പ്രവർത്തനങ്ങൾ KTIL മുഖേന നടന്നുവരികയാണ്. 50 കോടി രൂപ ആകെ ചെലവ് കണക്കാക്കുന്ന പദ്ധതി ഈ വർഷം

തന്നെ നിർമ്മാണം തുടങ്ങാനാണ് സർക്കാർ ഉദ്ദേശിക്കുന്നത്.

- നമ്മുടെ നാട് സന്ദർശിക്കുന്ന വിനോദസഞ്ചാരികൾ ചില അവസരങ്ങളിലെങ്കിലും പലവിധ ചൂഷണങ്ങൾക്കും വിധേയമാകുന്നുണ്ട്. കൂടാതെ ചില അനഭിലഷണീയമായ പ്രവർത്തനങ്ങൾ ഈ മേഖലയിൽ നിലനിൽക്കുന്നുണ്ട്. ഇത്തരം പരാതികൾ പരിഹരിക്കുന്നതിന് പ്രത്യേകമായ ഒരു ഫോറം നിലവിലില്ല. ഇതിനായി ടൂറിസം റഗുലേറ്ററി അതോറിറ്റി രൂപീകരിക്കാൻ സർക്കാർ തീരുമാനിച്ചിട്ടുണ്ട്. ബില്ലിന്റെ കരട് തയ്യാറാക്കി കഴിഞ്ഞു. ഈ വർഷം തന്നെ ടൂറിസം റഗുലേറ്ററി അതോറിറ്റി നിലവിൽ വരുന്നതാണ്.

- കൂടാതെ മലബാർ മേഖലയിൽ നടപ്പാക്കുന്ന മറ്റൊരു ബൃഹത് പദ്ധതിയാണ് ധർമ്മടം മുഴുപ്പിലങ്ങാട് കടൽത്തീരപ്രദേശം ഒരു അന്താരാഷ്ട്ര ടൂറിസം കേന്ദ്രമാക്കുന്ന സമഗ്ര പദ്ധതി 233 കോടി രൂപ അടങ്കൽ വരുന്ന പദ്ധതി കിഫ്ബി മുഖേന നടപ്പാക്കാൻ ഭരണാനുമതി നൽകിയിട്ടുണ്ട്. ഇതിനായി M/s CARE South Asia Pvt Ltd., എന്ന സ്ഥാപത്തെ ടെണ്ടറിലൂടെ തിരഞ്ഞെടുത്തു. പദ്ധതിയുടെ വിശദമായ

എസ്റ്റിമേറ്റ് തയ്യാറാക്കുന്നതിനായി സർവ്വേ നടപടികൾ പൂർത്തീകരിച്ച് പദ്ധതി കിഫ്ബിയിൽ അപ്ലോഡ് ചെയ്യുന്നതിനുള്ള നടപടികൾ സ്വീകരിച്ചുവരുന്നു.

- വനവൽക്കരണത്തിൽ ഇന്ന് ലോകം അംഗീകരിച്ച ഒരു മാതൃകയുണ്ട്. 'മിയാവാക്കി മാതൃകാ വനവൽക്കരണ പരിപാടി' മിയാവാക്കി മാതൃകയിൽ ഒരു ചെറുവനം ഇതിനകം നമ്മൾ കനകക്കുന്നിൽ നടപ്പാക്കികഴിഞ്ഞു. ഈ വർഷം 50 കേന്ദ്രങ്ങളിൽ മിയാവാക്കി വനവൽക്കരണം നടത്താനാണ് ഉദ്ദേശിക്കുന്നത്. ഇതിനായി ഈ രംഗത്ത് പരിചയമുള്ള ഒരു ഏജൻസിയെ തിരഞ്ഞെടുത്ത് കഴിഞ്ഞു. ഈ വർഷം തന്നെ പദ്ധതി പൂർണ്ണമായി നടപ്പാക്കുന്നതാണ്. ഒരു ടൂറിസം പ്രോഡക്ട് എന്നതിനൊപ്പം പ്രകൃതി സംരക്ഷണം കൂടി ലക്ഷ്യമിട്ടാണ് ഇങ്ങനെ ഒരു പദ്ധതി കേരള ടൂറിസം നടപ്പാക്കുന്നത്.

- പാലക്കാട് ജില്ലയിലെ നെല്ലിയാമ്പതിയിൽ ടൂറിസം വകുപ്പിന്റെ കൈവശമുള്ള 25 ഏക്കർ സ്ഥലം ഉപയോഗിച്ച് ഫാം ടൂറിസത്തിൽ അധിഷ്ഠിതമായ ഒരു ടൂറിസം പദ്ധതിയുടെ ഡി.പി.ആർ. തയ്യാറാക്കാൻ

HLL-നെ ചുമതലപ്പെടുത്തിയിട്ടുണ്ട്. ഈ വർഷം പദ്ധതി നടപ്പാക്കുന്നതാണ്.

ഉപസംഹാരം

നമ്മുടെ സംസ്ഥാനത്തിന് വിദേശനാണ്യവും ലക്ഷക്കണക്കിന് തൊഴിൽ അവസരങ്ങളും സൃഷ്ടിക്കുന്ന സംസ്ഥാനത്തെ ടൂറിസം മേഖല നമ്മുടെ സംസ്ഥാനത്തെ സാമ്പത്തിക വളർച്ചയിൽ നിർണ്ണായകമായ പങ്കാണ് വഹിക്കുന്നത്. അതുകൊണ്ടുതന്നെ ദിശാബോധത്തോടെയും ദീർഘവീക്ഷണത്തോടെയുമാണ് ഈ മേഖലയിൽ സർക്കാർ ഇടപെടുന്നത്. ടൂറിസത്തിന്റെ ഗുണഫലങ്ങൾ തദ്ദേശീയർക്ക് കൂടുതൽ ലഭ്യമാക്കുന്നതിനും കൂടുതൽ തൊഴിലവസരങ്ങൾ സൃഷ്ടിക്കുന്നതിനും അതുവഴി ജീവിതനിലവാരം മെച്ചപ്പെടുത്തുന്നതിനും ഉതകുന്ന രീതിയിൽ കേരളത്തിലെ ടൂറിസം രംഗത്തെ മാറ്റിയെടുക്കുന്നതിനായി പുതിയ പദ്ധതികളുമായി കേരള ടൂറിസം മുന്നോട്ട് കുതിക്കുകയാണ്. ഈ മേഖലയുടെ വികസനം നമ്മുടെ സംസ്ഥാനത്തിന്റെ മൊത്തത്തിലുള്ള വികസനത്തിന് അത്യന്താപേക്ഷിതമാണെന്ന ബോധ്യത്തോടെയാണ് സർക്കാർ പ്രവർത്തിക്കുന്നത്. നിരവധി

പ്രതിസന്ധികൾക്കിടയിലും വളർച്ചാനിരക്ക് നിലനിർത്തുന്നതിനും കൂടുതൽ ടൂറിസം പദ്ധതികൾ ആവിഷ്കരിച്ച് നടപ്പാക്കുന്നതിനും നമുക്ക് കഴിഞ്ഞു. കഴിഞ്ഞ 25 വർഷത്തെ കണക്കുകൾ പരിശോധിക്കുമ്പോൾ ഏറ്റവും വലിയ വളർച്ചാനിരക്കാണ് കഴിഞ്ഞ 6 മാസം കൊണ്ട് ഈ മേഖലയിൽ ഉണ്ടായത്. ഇന്നലെ ഞാൻ ടൂറിസം വ്യവസായികളുടെ ഒരു യോഗം വിളിച്ചിരുന്നു. ഇതിൽ പങ്കെടുത്ത ഒരു വ്യവസായി പറഞ്ഞത് തനിക്ക് 50 വർഷത്തെ അനുഭവ സമ്പത്ത് ഈ മേഖലയിലുണ്ട്. തന്റെ ഇതുവരെയുള്ള ബിസിനസ് അനുഭവത്തിൽ ഏറ്റവും വലിയ ബിസിനസ് ഈ വർഷം ലഭിച്ചത് എന്നാണ്. സർക്കാരും ടൂറിസം വ്യവസായത്തിൽ പ്രവർത്തിക്കുന്ന സംരംഭകരും തമ്മിൽ സഹകരിച്ച് പ്രവർത്തിക്കുന്നതുകൊണ്ടാണ് ഈ നേട്ടങ്ങൾ കൈവരിക്കാൻ നമുക്ക് കഴിഞ്ഞത്. ഇതുവരെ നടപ്പാക്കിയ പദ്ധതികൾ കൂടാതെ ഇപ്പോൾ വിഭാവന ചെയ്ത പദ്ധതികൾ കൂടി നടപ്പാക്കുമ്പോൾ ടൂറിസം മേഖല ഇനിയും കൂടുതൽ നേട്ടങ്ങൾ കൈവരിക്കാൻ കഴിയുമെന്ന കാര്യം തീർച്ചയാണ്. നമ്മുടെ നാട്ടിലെ ടൂറിസം മേഖലയിൽ ഈ വർഷത്തേക്കാൾ ഉയർന്ന വളർച്ചാനിരക്കാണ് വരും വർഷങ്ങളിൽ നാം പ്രതീക്ഷിക്കുന്നത്.

നിരവധി നേട്ടങ്ങൾക്കിടയിലും ചില ആശങ്കകൾ കൂടി നാം കാണാതിരുന്നുകൂട. ഇന്ന് ലോകത്താകമാനം കോവിഡ്-19 എന്ന രോഗം സൃഷ്ടിച്ച ഭീതിയിലാണ്. ഇത് ഏറ്റവും ആദ്യം ബാധിച്ചത് എല്ലാ രാജ്യത്തിലെയും ടൂറിസം മേഖലയെയാണ്. സ്വാഭാവികമായും നമ്മുടെ നാടും വ്യത്യസ്തമല്ല, റിക്കോർഡ് വരുമാനവും ഉയർന്ന വളർച്ചാനിരക്കും മുൻകാലങ്ങളേക്കാൾ വിദേശനാണുവും നേടി വലിയ നേട്ടം കൈവരിച്ച സമയത്താണ് ഇപ്പോഴത്തെ കോറോണ ഭീതി നമ്മുടെ ടൂറിസം മേഖലയെ ബാധിച്ചിരിക്കുന്നത്. എന്നാൽ നിരവധി പ്രതിസന്ധി തരണം ചെയ്താണ് നാം ഈ നേട്ടത്തിലേക്ക് എത്തിയത്. അതുകൊണ്ടുതന്നെ ഇപ്പോൾ നേരിടുന്ന ഈ ദുർഘടമായ സമയവും അതിവേഗം തരണം ചെയ്ത് ഇന്ത്യയിലെ മികച്ച ടൂറിസം സ്റ്റേറ്റ് എന്ന സ്ഥാനം നാം നിലനിർത്തുമെന്ന് പ്രത്യാശിച്ചുകൊണ്ട് ധനാഭ്യർത്ഥന അംഗീകരിക്കണമെന്ന് അഭ്യർത്ഥിച്ചുകൊണ്ട് ഞാൻ അവസാനിപ്പിക്കുന്നു.